

جلد ۱، نومبر ۱۹۰۵ء

ایشیاء کا نقشہ

ایشیاء کا نقشہ اور اردو علم ادب کی دلچسپیوں کا ایک ماہوار مجموعہ

وطن آخروطن ہے شیخ عبدالقادر (از فرانس) ۱
 تعلیم عامہ کا ایک فریضہ سی۔ ڈوبلیو۔ وینس
 سابق سول سروس (از انگلستان) ۹
 کتاب - شیخ محمد اکرام ۱۵
 موتی - پیر زاہد بشیر احمد (لندن) ۲۲
 ہونا گدہ کی سرری کیم - عبدالخافض بلکھ (بھاؤنگر) ۲۸
 فنِ شاعری (۱۲) مرزا ساجد احمد پراگشٹ (کشمیر) ۳۳

کناراوی - شیخ محمد اقبال ایم۔ اے۔ ۱۰
 وفات بیان عیسیٰ علیٰ نبی صلی اللہ علیہ وسلم
 بندہ شہری ۵۰
 رمضان - حافظ سیدلحق آزاد غازی ۵۲
 نور علی شاہ - شیخ ذاکر رضا طالب بخاری - ۵۴
 صدقہ کفری - سید زبیر حسین بی۔ اے۔ ۵۵
 شباب - عبدالمقین مبین (از بھوپال) ۵۶
 کاپاپلٹ - گوتم رام پوری ۵۹
 حبیب - آغا شاعر دہلوی ۵۹
 تازہ غزلیں - سیدی زین العابدین وحشت از گلشنہ

حیدرآباد دکن
 میسور
 بیگلور

نو کروڑ ہندوستانی اردو بولتے ہیں۔ اور اسی قدر اور ہندوستانی اردو سمجھتے ہیں
 ان شہروں میں اردو مادری زبان ہے □ ان شہروں میں اردو متوجع ہے ⊕ ان شہروں میں اردو سمجھی جاتی ہے۔

لکھنے محمد اکرام اسسٹنٹ ایڈیٹر
 نے خادماۃ التعلیم سٹیٹ پریس لاہور میں چھپوا کر شائع کیا

سونے کا انڈا دینے والی مرغی

موقوفہ کو ہاتھ سے نہ جانے دو

ہمارے پاس ایک مرغی ہے۔ جو تمہارے گھر جا کر ہر روز ایک سونیکا انڈا دیتی ہے۔ یہ تمہارے گھر آنا چاہتی ہے۔ لیکن یاد رکھو۔ اگر تم غفلت کرو گے۔ تو یقیناً تمہارے گھر کی بجائے یہ تمہارے ہمسائے کے گھر چلی جائیگی۔ اور وہاں جا کر سونے کا انڈا دیتی ہے۔ یہ موقوفہ ہاتھ سے نہ جانے دو۔ اس موقوفہ کو

(تیسری بیماریوں کی ایک دوا ہے)

یہ دوائی مفصل ذیل بیماریوں کا شرطیہ علاج ہے

کھنکھارہ (۲) ہیضہ (۳) دست (۴) پچھش (۵) کھانسی (۶) دکھام (۷) جگہ کی بیماریاں (۸) تولخ (باد رسول) (۹) وجع الجنب (۱۰) دور (۱۱) مسخ باد (۱۲) دائمی ہضمی (۱۳) سوزش خلق (۱۴) نزلہ (۱۵) خسرو (۱۶) درد دندان (۱۷) تشنج (۱۸) درد (۱۹) دل (۲۰) لاشم (۲۱) سوج (۲۲) بخار (۲۳) بلعانا (۲۴) گلے کی بیماری (۲۵) سرخی بخار۔ گرانی شکم (۲۶) پشت کا درد (۲۷) سرخی دل (۲۸) پھنسیاں (۲۹) باری کا بخار (۳۰) کالی کھانسی (۳۱) درد کمر (۳۲) نفرس (۳۳) چوتھید کا بخار (۳۴) بچھو (۳۵) بھڑ (۳۶) شہد کی بکھی (۳۷) کن کچھڑا (۳۸) سائپ ریب ایک نہ ہریلے کیڑوں سے لے کر ڈھنگ اور خم (۳۹) سوزش دل (۴۰) چوٹ پیٹ (۴۱) درد پسلی (۴۲) اندرونی درد (۴۳) درد معدہ (۴۴) پیٹ درد (۴۵) اٹھ پانوں کا چھوٹنا۔

یہ اندرونی و بیرونی دونوں طرح پر استعمال کی جاتی ہے جو شخص اس عجیب و غریب دوائی بہرسم کے درد یا بیماری میں استعمال کرنے کے تو ہمیشہ میں موجود رکھتا ہے وہ سینکڑوں دوسری بیماریوں کو نذر کرنے پڑتے۔ قیمت (مکہ)

<p>بہرسم کے درکاج علاج - دوائی بہرسم کو درد کو خوار کرنے یا دانت میں بہرسم کو کسی اور حصہ میں بوجھ برائی طور پر لگانے سے فوری منع کرتی ہے۔ یہ ایسی دوائی ہے کہ درد میں دوائی کو لگانے سے فوری ہرگاہ - دنیا کی کوئی دوائی سے اچھا نہ لگتی۔ مدت کا درد کی بیماریوں کا علاج ہے۔ قیمت (مکہ)</p>	<p>زکام کا علاج - یہ زکام سرور۔ آدھ سر کا درد۔ وجع العصب کا نہایت بہتی علاج ہے۔ صرف سو گھنٹوں سے پھر اثر قیمتی خود پر اپنا اثر پیدا کرتا ہے۔ اور مستقل طور پر طبع پر مریض کو شفا دیتا ہے۔ قیمت (مکہ)</p>
--	---

مدن گوال احمد لاہور

مخزن

وطن آخر وطن سے

(ترجمہ از فرانسسی)

(۱)

انڈس ڈوریدر مقام فلیڈلفیا کی سمٹھسن کمپنی کے مشہور تجارتی کارخانے کا معتبر ملازم اپنے کمرے میں مضطربانہ پھر رہا ہے۔ ادھر سے ادھر جاتا ہے اور ادھر سے ادھر آتا ہے۔ کوئی پریشانی دانتگیر ہے۔ کبھی اپنے آپ سے باتیں کرتا ہے اور کبھی تند و تیز حرکات سے اُس بخت کا اظہار کرتا ہے۔ جو اس کے دل میں اندر ہی اندر جاری ہے۔

اگر اُس کے دوستوں میں سے کوئی اُسے اس وقت دیکھے۔ تو یقیناً حیران ہو۔ کیونکہ فلیڈلفیا میں اس کے جاننے والے سب اُسے کامیاب آدمی سمجھتے ہیں اور باعثِ رشک خیال کرتے ہیں۔ جب سے اُس نے امریکا میں قدم رکھا۔ کامیابی نے اُس کا ساتھ دیا۔ اُسے ابھی دو برس سے زیادہ یہاں نہیں گزرے۔ مگر ہر ایک کے دل میں اُس نے گھر کر لیا ہے۔ اور گو ابھی اس کی عمر چھوٹی ہے۔ تاہم اس کارخانے میں ذمہ داری کا کام اس کے پُردے ہے۔ اس بنا پر لوگ اُسے ذی فہم اور ہونہار نوجوان سمجھتے ہیں اور جانتے ہیں کہ وہ ایک دن مالدار ہوگا۔

چند ہفتوں سے اُسے ایک اور خوش قسمتی حاصل ہے۔ سمٹھسن صاحب کی بیوی نے اُسے

اپنے شام کے بے تکلف جلسوں میں آنے کا کئی بار موقعہ دیا ہے۔ اور وہاں اس ارا بلا سمٹھسن اپنے پیارے پیارے ہاتھوں سے چار کی پیالیاں اُسے دیتی ہے اور اپنے لطف آمیز تبسم اور مہربانی کی نگاہوں سے اس مزے کو اور دو بالا کرتی ہے۔ جتنا پختہ آج قرار داد کے مطابق ان دونوں ماں بیٹیوں کے ساتھ اُسے نمائش گاہ عام میں باجا سُننے جانا ہے۔ جہاں ہر قوم کے موسیقی کا نمونہ دکھایا جانے لگا ہے۔ اس عرت پر اس کے بہت سے ہمسروں کو رشک ہے۔ وہ اس میں معجز پیدا کرتی ہیں اور گمان کرتے ہیں کہ محبت کے کرنے سے وہ شادی کی لائٹری میں بہت سال حیت لیجیگا۔

بااں ہمہ اگر وہ متفکر ہے۔ تو اس کی وجہ یہ ہے۔ کہ اُسے آج ہی اپنے باپ کا ایک خط ملا ہے جس کے مضمون نے یہ اضطراب اُس کے دل میں پیدا کیا ہے۔ بوڑھا ڈویر ایک پنشن فٹ فوجی کمان افسر ہے۔ بولنے زاد و بوم۔ فرانس کی خدمت کے بعد وہیں ایک گانوں میں اپنی آخری دن کا ٹر رہا ہے۔

انڈرے نے کچھ عرصہ ہوا اپنے باپ کو ایک تجویز لکھ کر بھیجی تھی۔ جس میں امریکا میں مستقل سکونت اختیار کر کے قانوناً وہیں کا باشندہ قرار دیا جانے کا ارادہ ظاہر کیا تھا۔ یہ اُس تجویز کے جواب میں ہے۔

بوڑھے سپہ سالار کے خط کا مضمون ذیل میں درج ہے :-

میرے پیارے انڈرے

جب مدرسے سے نکلتے ہی تم نے مجھے یہ کہا۔ کہ تم سپہ گری کا پیشہ اختیار کرنا نہیں چاہتے تو میں نے تمہاری خواہش کو تسلیم کیا۔ سپاہی ہونے کے لئے اپنے فن کا شوق اور ایثار کی نصلت در کا ہے۔ تم اس صدی کے آخری حصے کی پیدائش ہو۔ تمہارے خیالات اور میں۔ اور تم نے کوئی اور ذریعہ معاش تلاش کرنا چاہا۔ پس میں نے مناسب نہ سمجھا کہ میں اپنے خیالات کی موافقت تمہیں

نہجہ کروں۔

میں صفائی سے اس بات کا اعتراف کرنا چاہتا ہوں۔ کہ جب سے تم فرانس سے گئے ہو۔ تم نے

اپنے فیصلے کی عمدگی کا اپنی نمایاں کامیابی سے عملی ثبوت دیا ہے۔ اور جو خط مجھے فلیڈ لٹیا سے آیا ہے اس میں تمہاری تعریف ہی آئی ہے۔

گر اب جو تم جلدی امیر ہونے کی خاطر امیر کی بیٹی بیاہنے کی غرض سے ایک دوسری قوم میں شامل ہونا چاہتے ہو اور اپنے وطن کو ترک کرنا چاہتے ہو۔ جیسا کوئی پُرانے کپڑے کو اتار کر پھینک دیتا ہے۔ تو اُسے پیارے بیٹے۔ میں اپنے پرانہ اختیارات ترازو کے دوسرے پلڑے میں ڈالنا چاہتا ہوں۔

اس میں شک نہیں کہ تمہارے لئے پھر یورپ میں آنا باعثِ تکلیف ہوگا۔ اول تو تمہیں تین سال فوج میں صرف کرنے پڑیں گے۔ جو ہر ایک کے لئے لا بُد ہے۔ اگر وہ فرانسیسی رہنا چاہے۔ مگر فرض کا خیال مقدمت اور فرض ہی حکم دیتا ہے۔ کہ تم واپس آؤ۔

جانِ پدر! وطن اس جگہ کو نہیں کہتے جہاں معاش میسر ہو۔ بلکہ یہ اس سرزمین کا نام ہے جہاں والدین رہتے ہوں۔ جہاں آباؤ اجداد کی ہڈیاں مدفون ہوں۔ یا جہاں تمہارا جہد رہا ہو۔ اسی کی خاطر تمہارا دادا دشمن کے ہاتھوں مارا گیا۔ اسی کے واسطے مجھے لوہار کی فوج میں زخمی ہونے کی عزت حاصل ہوئی۔ آؤ اور اُس پیارے جھنڈے کے نیچے اپنی جگہ لو۔ جس نے تمہارے بزرگوں کو خون کا رنگ دکھایا ہے۔

میں اپنے زمانے میں خاصی ترقی کرتا رہا ہوں۔ گو مجھے کوئی بڑی جہم سپرد نہیں ہوئی لیکن میں نے اپنی زندگی کا بہترین حصہ اپنے ملک کو دیا ہے۔ اور اُسے وقت میں اس کے کام آیا ہوں۔ اور اس وقت میں جو کچھ ہوں فرانس کی طفیل ہے۔

جب تم گھر سے نکلے تھے۔ اور میں نے تمہیں گاہ لگا کر تمہاری پیشانی پر بوسہ دیا تھا۔ اُس وقت میں نے عہد کیا تھا۔ کہ تم میرے بعد اپنے ملک کی خدمت کرو گے اور تمہاری نسل ہم سے بڑھ لڑو گی۔ قسمت ہوگی۔

اے فرزند! میں تم سے درخواست کرتا ہوں۔ اور اگر ضرورت ہو تو تمہیں حکم دیتا ہوں کہ تم فرانسیسی رہو۔ اور اپنا وطن نہ بدلو۔

کماندار۔ ڈوریو

انڈرے نے اس خط کو پھر ایک دفعہ پڑھا اور میز کے قریب آکر کانپتے ہوئے ہاتھ سے جواب لکھنا شروع کیا۔ جس کا یہ مضمون تھا:-

میرے والد بزرگوار!

آپ نے لکھا ہے۔ کہ وطن اُس جگہ کو نہیں کہتے۔ جہاں معاش ہو۔ منظور! مگر کیا اس جگہ کو بھی نہیں کہتے۔ جہاں اُس کا محبوب ہو۔ میرا دل یہاں ہے۔ اور میرا کاروبار یہاں۔

مجھے فرانس جسے میں نے مدرسے کی کھڑکیوں سے ہی دیکھا ہے۔ اب اتنی ہی طرح یاد بھی نہیں اور نہ مجھے اُس کا چنداں خیال ہے۔ آپ کے لئے اُس نے کیا کیا ہے۔ آپ نے اپنی ساری زندگی اس کی خدمت میں وقف کر دی۔ اور اس کے بدلے اپنا خون بہایا۔ اس کے عوض میں آپ کے کندھے پر ایک رنگدار فیتہ بڑھانے اور بڑھاپے میں مہنہ گزارنے کے موافق مدد دینے کے سوا اس نے کیا کیا۔ ملک امریکانہ مجھے دولت مند اور بااثر بنا دے گا۔

آبا جان! میں اس بارے میں آپ کی حکم عدولی پر مجبور ہوں۔ گو مجھے اس کا سخت افسوس ہے۔ مگر میں اپنی جوانی کے تین بئیش قیمت برس گولہ باری سیکھنے میں ضائع نہیں کرنا چاہتا۔ اور جتنی جلدی ممکن ہوگا۔ ریاستہائے متحدہ امریکہ کی آزاد مملکت جمہوری کے انالی میں شامل ہوؤں گا۔ نوجوان انڈرے یہاں تک لکھنے پایا تھا۔ کہ ٹائم میں نے گھنٹی بجائی۔ اور اُسے معلوم ہوا کہ سمٹن صبح چار بجے سمٹن سے ملنے کا وقت ہو گیا۔ اُس نے قلم رکھ دیا اور خط ختم کئے بغیر وہ اُن کی ملاقات کے لئے گھر سے نکلا۔

فرانسیسی نوجوان کا مع دو خواتین کی ناشگاہ میں داخل ہونا باوجود مجمع کی کثرت کے لوگوں کی

نظر سے بچا نہیں۔ کئی نگاہیں اُن پر پڑیں۔ وہ خود رراز قد۔ پھر ریے بدن کا۔ سیاہ موچھیں ہانکپن سے چڑھائے ہوئے۔ فرانسیسی نسل کا ایک عمدہ نمونہ تھا۔ اور اُس کے ساتھ والی مس ارا بلا کی خوبصورت نیلگوں آنکھیں۔ نازک کمر۔ سنہری بال اُن تہینوں کو یاد دلانے لگتے جن کے فسانے دنیا میں لکھے ہیں جہاں باجا بجاتا تھا۔ اُس کے قریب کی کرسیاں بالکل پُتھیں۔ لیکن چونکہ ان تہینوں کے لہو کرسیاں پہلے سے مخصوص ہو گئی تھیں۔ اس لئے انہیں جگہ ڈھونڈنا عینے میں پسند اں دقت نہ ہوئی۔ گوراستے میں کسی قدر گھمسان تھا۔ خاص کر ایک جگہ جہاں ایک گروہ سفید مگر اُبھرے ہوئے گالوں والے آدمیوں کا بیٹھا تھا۔ جو آسانی سے پہچانے جاسکتے تھے۔ کہ جرمن لوگ ہیں۔

انڈرے اپنی خوش رو عیسیں کو گوشہ چشم سے دیکھتا جاتا تھا اور اُس کے کان موسیقی سے بڑھ کر اس کی آواز کی طرف لگے ہوئے تھے۔ کہ اتنے میں ایک عام حرکت سامعین میں ہوئی۔ جس نے اُس کے خیالات کو جو موم مومہ تصاویر کے گلابی دلوں پر پرواز کر رہے تھے۔ زمین کی طرف دم بھر کے لئے واپس بلا لیا۔ یعنی پیرس کی جمہوری سلطنت کے دستہ فوج کا باجا شروع ہونے لگا۔ اچانک وہ کیا دیکھتا ہے۔ کہ وہ وردی جس کو وہ بچپن میں خوب جانتا تھا۔ اس کے سامنے موجود ہے۔ اور وہ تین رنگ کا جھنڈا جو تمام دنیا کے گرد فرانس کی شہرت اور آزادی کا آواز بلند کرنے کے لئے پھر چکا ہے۔ اُس کے پیش نظر ہے۔ ان کے دیکھتے ہی وہ سب باتیں جنہیں وہ اپنے ذہن میں بھلا بیٹھا تھا سرعت سے اُس کے دماغ میں پھر گئیں۔

سب لوگ سننے کے لئے ہمہ تن گوش ہو گئے۔ ایک سکوت کا عالم تھا۔ صرف ایک آواز اس سکوت میں مغل تھی اور وہ ایک جرمن کی تھی۔ جو اپنے رفیقوں کے ساتھ باتیں کرتے ہوئے طعن آمیزی سے ہنس رہا تھا۔ انڈرے نے سمجھا کہ وہ فرانسیسوں کے قومی جھنڈے کی ہنسی اڑا رہا ہے۔ اُس نے بے اختیار بے سوچے سمجھے۔ پکار کر کہا۔ "ہنسنے" اور کہنے کے بعد خود اپنے آپ پر متحیر ہوا۔

بچے کے انسر نے اپنی چھڑی اٹھائی۔ نقارے پر چوٹ پڑی۔ زنگولے بچنے لگے۔ اور
 مرستی کا غیر فانی راگ کمرے میں گونج اٹھا۔ سارا زمانہ اس کے کو پہنچاتا ہے۔ فرانس کے مشہور
 انقلاب میں یہی آوازہ جنگ تھی۔ جس نے لوگوں کے دل ہلا دیے تھے۔ اور جب باجا ختم ہوا تو
 سنو والوں نے بے ساختہ داد دی۔ اور تالیوں پر تالیاں بچیں۔ مگر ایک طرف سے ایک حقدار
 آمیز سیٹی سنی گئی اور یہ اسی جرمن نے بجائی۔ جسے اندھارے خموش رہنے کو کہ چکا تھا۔ اس پر
 فرانسیسی نوجوان بے قابو ہو گیا۔ اُسے سب کچھ بھول گیا۔ نہ یہ خیال رہا کہ اُس کی آرزو میں کیا کیا
 ہیں۔ نہ یہ کہ وہ کس کے ساتھ ہے۔ یا کہاں ہے۔ غرض سب خیالات جو ابھی اس کے دماغ
 میں سما رہے تھے کا فور ہو گئے۔ اُسے یاد نہ رہا کہ باپ کے خط کا جواب ابھی ابھی وہ کیا لکھ رہا
 تھا۔ حُب وطن کی کیا تحفیر کی تھی۔ اور اہل امریکا میں شامل ہونے کا اُس کا کتنا پکا ارادہ تھا۔
 یہ سب اس وقت نگاہ سے غائب تھا۔ صرف ایک چیز اُسے نظر آتی تھی اور وہ یہ کہ اُس جرمن نے
 فرانس کی بے عزتی کی ہے۔ اور جیسے کوئی اپنی ماکی بے عزتی کے انتقام کے لئے جھنجھلا کے
 اُٹھتا ہے۔ اس طرح وہ تندی کے ساتھ اُس گستاخ جرمن کی طرف بڑھا اور جا کر اُسے گلے سے
 پکڑ لیا۔ تھڑنی دیر کے بعد جب ذرا حواس قائم ہوئے۔ تو اُس نے اپنے حبیب سے اپنے نام کا
 ایک کارڈ نکالا اور اُسے اپنے حریف کو دینا چاہا۔ مگر جرمن نے اُسے لینے کے لئے ہاتھ نہ بڑھایا۔
 گلا گھونٹنے سے۔ وہ پتھر کی طرح ہو گیا تھا اور اُسے اب اس فرانسیسی سے ڈوٹال لڑنے کی جرأت
 نہ تھی۔ وہ بت بنا ہوا اُس کے مُنہہ کو تک رہا تھا۔ حقدار کے ساتھ حریف کی طرف کارڈ پھینک
 کر فرانسیسی اُدھر کو مڑا جہاں اُس نے دونوں خواتین کو چھوڑا تھا۔ تاکہ اُن سے معذرت چاہی
 کہ اُسے جوش نے اس فعل پر مجبور کیا۔ مگر اُن کی جگہ خالی تھی۔ وہ اس کبھیڑے کی الجھن کے خون
 سے اور اُس کی اس حرکت سے ناراض ہو کر چل دیں تھیں۔

سلا تندی سے دو آدھوں کی زائی۔ فرانس اور جرمن دیگر ممالک یورپ کی قدیم رسم۔ جس میں کئی جھگڑے باہمی رقابت کے اس طریق سے
 ٹیسا ہوتے تھے اور قانون اس رسم کو روا رکھتا تھا۔ موجودہ قوانین بہت کچھ زیمو میں سامعی ہیں۔

ان دو امریکن عورتوں نے جو سلوک اس سے کیا۔ اُسے دیکھ کر انڈسے کو مشہور امیر البحر نیلسن کے متعلق ایک روایت یاد آئی۔ جب نیلسن نپاز گیا ہوا تھا تو اُس کے کسی بے تکلف دوست نے اُسے لکھ بھیجا تھا۔ مائی لارڈ۔ انگلستان واپس آجائے۔ اپنے ملک کی عورتوں کے تبسم کی کوئی چیز برابری نہیں کر سکتی۔ وہ اس بے پروائی سے بغیر کسی اظہارِ ہمدردی کے اٹھ گئیں۔ اور جس چیز نے اُسے اسی قدر سنج پہنچایا تھا۔ اُس کا اُن پر کچھ بھی اثر نہ ہوا۔ اس سے انڈسے کو معلوم ہوا کہ فرانس اور امریکا صرف بلحاظ جغرافیہ ہی جدا نہیں۔ بلکہ دونوں کے خیالات اور عادات میں بچید فرق ہی جو کسی طرح برٹ نہیں سکتا۔

جیسے سورج کے اثر کے سامنے دھند اور غبار کے بادل دم بھر میں پھٹ کر بکھر جاتے ہیں اور مطلع صاف ہو جاتا ہے۔ اسی طرح اُس کے خیالات کے بادل آٹا فانا بکھر گئے اور فرانس کی تصویر اُس کی آنکھوں میں پھر گئی۔ ہر عشق کی یہ عجب خاصیت ہے۔ کہ اسے کبھی کبھی انسان مردہ سمجھ بیٹھتا ہے۔ مگر اس کی چنگاری راکھ کے نیچے چھپی پڑی ہوتی ہے اور اُسے بھڑکانے کے لئے ایک چھوٹک کافی ہوتی ہے۔

وہی نوجوان جو اپنے آپ کو صرف کامیابی کا شائق سمجھتا تھا اور جسکی نظر میں تھوڑی دیر پہلے نر کے سوا کوئی مجبود نہ تھا اب اپنی اصلیت کو صفائی سے دیکھنے لگا۔ اُس نے دیکھا کہ جس جھنڈے سے اب وہ اپنا کچھ واسطہ نہیں سمجھتا تھا۔ اُس کی خاطر ابھی ڈوآک لڑنے پر آمادہ تھا اور اپنی جان کو خطرے میں ڈالنے کو تیار تھا۔ مرسٹی کے راگ کی آواز نے اُسے زمانہ انقلابِ فرسادی کے سپاہیوں کا سا جوش دیدیا تھا اور خونِ حمیت اس کی رگوں میں حرکت کرنے لگا تھا۔ کیا تو وہ ہاپ کے غریبانہ گانوں کو حقارت سے دیکھ رہا تھا اور اُس کے جوش کے جواز کا قائل نہ تھا اور کیا ابھی ایک جرمن کی ایک اوننی اسی حرکت سے کہ وہ سیٹی بجا کر فرانس کے

باجے والوں کی تحقیر چاہتا تھا۔ اُس پر حملہ کر بیٹھا۔ کیونکہ یہ تحقیر اُسے اُس مبارک سرزمین کی تحقیر محسوس ہوئی۔

نمائش گاہ سے نکل کر وہ اپنے گھر آیا۔ آتے ہی میز پر وہ خط دیکھا۔ جسے وہ ناتمام چھوڑ گیا تھا۔ اُس کو بھاڑ ڈالا۔ اور کہنے لگا:-

پیارے باپ! فرانس کے شریف مگر منکسر خدمت گزار! تُو حق پر ہے۔ میں اگلے جہاز میں خط کے جواب میں خود تیری خدمت میں پہنچتا ہوں۔ اپنا بازو تیرے حوالے کرتا ہوں۔ اور اپنے وطن کے خادموں کے درمیان جگہ دینے جانے کی درخواست کرتا ہوں۔“

الف ت اور
ع ب ت اور

خالق باری ایسٹ اینڈ ویسٹ

یہ کتاب اخیر سو کی شہرہ آفاق تصنیف کے نمونے پر لکھی گئی ہے۔ صرف فرق یہ ہے کہ بجائے فارسی کی تعلیم کے اس کا منشا انگریزی سکھانا ہے۔ لیکن ہمارا رائے میں یہ تصنیف کچھ زیادہ سو دستہ نہیں کیونکہ کسی مناسب سلوب پر نہیں لکھی گئی۔ اور اکثر بندش و قوافی کی ضرورتوں کے آگے صحت تلفظ و معنی کو بالائے طاق رکھ دیا ہے۔

قیمت ————— ۶/—

افضل المطابع پریس مراہاد سے مل سکتی ہے

تعلیم عامہ کا ایک ذریعہ

میرے خیال میں ہندوستان کی تعلیم عامہ کے لئے اس امر کی ضرورت ہے کہ کتب کا ایک معقول سلسلہ بطور نصاب تیار ہو۔ اور اس نصاب کا ترجمہ ہندوستان کی سب زبانوں میں کیا جائے۔ ترجمے کی غرض ملحوظ رکھنے سے نصاب کے بنانے میں بھی مدد ملے گی۔ اس سے نصاب میں سادگی اور صحت آجائیگی اور اس طرح وہ انگریزی دان لوگوں کے لئے بھی اور کتابوں سے زیادہ مفید ہوگا۔ لیکن اس کا اصلی مقصد محض ان لوگوں کی خدمت ہو جو صرف مشرقی زبانیں جانتے ہیں۔ وہ مشرقی جو مشرقی رہنا چاہتا ہے ہماری خاص توجہ کا مستحق ہے۔ فرض کیجئے کوئی شخص زیادتی کی قوت کم رکھتا ہے اور بہت سی زبانیں حاصل نہیں کر سکتا۔ تو کیا یہ درست ہوگا کہ وہ ان خزانوں علمی کو جو اس تجب خیز زمانے میں جس میں ہم پیدا ہوئے ہیں آئندہ نسلوں کے لئے ایک وراثت ہیں۔ محروم رہ جائے۔ میری دانت میں ایسا ہرگز نہ ہونا چاہئے۔ کیونکہ ان خزانوں سے مالا مال ہونے کا حق ہر ذی عقل انسان کو پیدا ہوتے ہی حاصل ہوتا ہے۔ علاوہ بریں بہت سی انگریزی درسی کتابوں کی عبارت اتنی مشکل اور پیچیدہ ہے کہ انگریزی جاننے والے بھی بسا اوقات آرزو رکھتے ہیں کہ وہ زیادہ سہل اور صاف ہوں۔ کئی مشہور کتابیں جو علم کی کان سمجھی جاتی ہیں۔ ایسی ہیں کہ ان سے طالب علم کو سونا نکالنا جس کی تلاش میں وہ محنت کر رہا ہے۔ بہت دشوار ہوتا ہے۔ لکھنے والے تصنیف کے وقت طالب علموں کی مشکلات اور ضروریات پر کم نظر رکھتے ہیں۔ وہ اپنا شوق پورا کرتے ہی اور اپنے علم کی نمود چاہتے ہیں۔ یا تو کسی اپنی پسند کے مسئلے کو ثابت کرنے کے لئے ادھر ادھر سے مفید مطالب واقعات جمع کرتے ہیں۔ بجائے اس کے کہ محض اظہار حق کر دیں اور بس۔ اور یا اصل بحث چھوڑ کر جزوی امور میں پڑ جاتے ہیں۔ پھر جزئیات میں ضروری اور

غیر ضروری کی تمیز بہت کم دیکھی جاتی ہے۔ اگر ضروری اور غیر ضروری تفصیل میں لوگ فرق کرنے لگے تو بہت کچھ بہتری ہو جائے۔ مگر ایسا کم ہوتا ہے اور واقعات اور سوانح اپنی قدس کے موافق ترتیب پاتے ہوئے کم نظر آتے ہیں۔ اگر ایک باب سبیل اعادہ لکھا جاسکے۔ جس میں تمام مسئلہ مسائل جو کتاب میں ہیں۔ اور جو نتائج اس کے مطالعہ سے پیدا ہوتے ہیں۔ درج ہوں۔ تو طلبہ کے لئے کیسی آسانی ہو۔ اگر ہر باب کی فہرست مضامین و مطالب اس کے شروع میں بالالتزام دی جائے اور حواشی پر مطالب کا حوالہ ہو تو بھی کتابیں زیادہ مفید بن جائیں۔ بہت سی کتابیں ایسی ہیں جن کے ساتھ انڈیکس نہیں ہوتا۔ اچھا ہو اگر تعلیمی کتب کے چھاپنے والے کوئی کتاب جو بغیر انڈیکس کے ہو چھاپنی منظور نہ کریں۔ اب خواہ مصنف خود انڈیکس ساتھ لگاتے یا اس کی خاطر کوئی اور واقف کار آدمی چھاپنے والوں کی طرف سے اُسے تیار کرے۔

اگر ہندوستان کے تعلیمی محکموں کے لئے اس قسم کی مفید کتب درسی کا ایک سلسلہ تیار کرنے کی کوشش کی جائے تو صرف مؤلفوں سے کام نہیں چلیگا۔ ایسی کتابوں کے تیار کرنے والوں میں علاوہ اپنے خاص مضامین کی واقفیت کے ایک اور جواہر کا ہونا ضروری ہے۔ اور وہی شاذ ہوتا ہے۔ یعنی یہ کہ مبتدیوں کے لئے مضمون کو قابل فہم بنا سکیں۔ اس کے ساتھ زبان کی سلامت کے لئے اس سے بھی زیادہ قابلیت درکار ہے۔ الفاظ ایسے لکھیں جن سے مطلب پوری طرح ادا ہو اور اس کے ساتھ ہی وہ سادگی اور اختصار کی خوبی رکھتے ہوں۔ تاکہ مقررہ حجم کے اندر کتاب تیار کر سکیں۔

مجھے اس فن میں تھوڑا سا تجربہ ہے۔ اگرچہ میں اس قسم کا کام محض شوقیہ کر رہا ہوں۔ لیکن چونکہ میری دلی آرزو ہے کہ علوم جدیدہ کا خزانہ ہندوستان کے ہر طالبِ صادق کے لئے کھل جائے۔ اس واسطے میں اپنی تجربے سے اس وقت کا جو پیش آتی ہے۔ بیان کر دیتا ہوں۔ کیونکہ شاید اس سے کوئی ایسا شخص جو مطلوبہ قابلیتیں رکھتا ہو۔ فائدہ اٹھاسکے اور اس کام کو ایسی طرح سرانجام دے سکے جیسا کہ چاہئے۔

ہندوستان کا حق میری رائے میں سائنس کی دنیا پر اوروں سے مقدم ہے۔ اگر یہ سچ ہے
 کہ آریئل بنی نوع انسان کی ایسی شاخ ہے جس سے شائستگی پھیلی۔ تو یہ ظاہر ہے کہ وہ شائستگی
 پہلے ہندوستان کی سرزمین میں ہی ترقی پذیر ہوئی ہوگی۔ اس خاندان کی یورپ والی شاخ نے
 یونان اور روما کے تمدن کے بقایا کو سمیٹ کر اپنا بنایا۔ جس سے موجودہ زمانے کی شائستگی کا
 ہوا۔ مگر اس میں شک نہیں کہ بحری فنون انہوں نے ایک اور ہی نسل سے سیکھے۔ اور انہی فنون
 کی بدولت کم از کم دو ہزار سال کی جدائی کے بعد مدت سے بچھری ہوئی شاخیں پھر ایک دوسرے
 سے ملین۔ پس ہر ذہین ہندوستانی طالب علم نہ صرف یہ چاہے گا کہ آریئل کی تاریخ میں اپنے ملک کا
 صحیح درجہ معلوم کرنے کے لئے اسے انسانی تاریخ کے موٹے موٹے واقعات معلوم ہوں۔ بلکہ وہ یہ
 دریافت کرنے کی خواہش کریگا۔ کہ اس سے پہلے کیا تھا۔ اور ممکن ہے کہ اس ٹوہ میں وہ یہ بھی
 جاننا چاہے کہ اس ستارے چرخ کا نام زمین ہے۔ ذی حس زندگی کا آغاز سائنس والوں کے
 نزدیک کب سے اور کیونکر ہوا۔

گذشتہ چالیس پچاس برس میں چند نئے علوم کی ترقی اور پرانے علوم کے متعلق نئی نئی دریافتیں
 سے انسان کی تاریخ کے بعض تاریک گوشوں پر روشنی پڑی ہے اور اس روشنی سے یہ بھی اندازہ
 لگایا گیا ہے کہ آفتاب تاریخ کے طلوع سے پیشتر زمین کی حالت کیا تھی۔ زمانہ قبل تاریخ پر مورخان
 تحقیقات کے اطلاق کا نتیجہ یہ ہوا ہے کہ بہت سے مسئلے جو کج سمجھی اور ثابت شدہ سمجھے جاتے
 تھے مہوم اور شبہ ہو گئے ہیں۔ اور پہلے ہی کسی مسئلے کی بابت عقائد قائم کر لینے کے خراب نتائج
 واضح ہو گئے ہیں۔ اب اتنی بات عام طور پر تسلیم کی جاتی ہے کہ ہر قسم کی تحقیقات کے لئے دل مثل
 لوح سادہ کے ہونا چاہئے۔ اور ابتدا میں اسی صفت کے موجود نہ ہونے کا نتیجہ یہ ہوا کہ بعض مفروضات
 واقعات کے رتبے پر مانی گئیں۔

مکن ہے کہ کوئی کہے کہ ان نئے مسائل اور طریقوں کی اشاعت سے کیا فائدہ۔ جب

ان کا اثر منفی ہے۔ کوئی نئی چیز یقینی طور پر انسان کو دیتا نہیں۔ بلکہ بعض پُرانے خیالات کی نفی کرتا ہے۔ لیکن جس قسم کی کتابوں کی ہم آرزو رکھتے ہیں۔ اُن کے لئے یہ اصول قرار دیا جاسکتا ہے کہ تمام وہ واقعات جو قیاسی مسائل کے ناپید اکنا سمندر سے مضبوط چٹانوں کی طرح ابھرے کھڑے ہوں۔ اُن میں جمع کئے جاویں اور ایسے واقعات ابھی اتنے کم ہیں۔ کہ اُن کو یکجا کرنا بہت مشکل نہ ہوگا اور علامہ بریں ہمارا اصلی مقصود تو اُن کتابوں میں تاریخی زمانے کی معلومات کا جمع کرنا ہے اور اس صیغے میں سب سے بڑی دقت جو لکھنے والے کو پیش آتی ہے۔ وہ انتخاب واقعات ہے۔ اور اس کی سخت ضرورت ہے۔ تاریخ اب بھی دلچپ مضمون سمجھا جاتا ہے۔ لیکن تاریخ کی دلچسپی اور بھی زیادہ ہو جاتی اگر اُس میں ایسے واقعات بیان کے لئے منتخب کئے جاویں۔ جن کا پائدار اثر دنیا کی تاریخ پر پڑا ہے۔ یا جن کی وجہ سے کوئی بڑی دریافت ہوئی ہو یا کوئی بڑا اصول دنیا میں آیا ہے جس نے بنی آدم کی حالت میں کوئی نمایاں تغیر پیدا کیا۔ مثلاً علم تاریخ میں ایسی کتاب کو جسے عام فہم پڑھنے والے اور مفید بنانا ہو لڑائیوں اور محاصروں۔ ناموں اور تاریخوں۔ شجرہ نسب اور خاندانی سلسلوں سے پر کرنا ضروری نہیں۔ سوائے اس حالت کے کہ ان میں سے کسی کا کوئی اثر اہم پوسٹل واقعات پر پڑا ہو۔ کیونکہ ان کی وجہ سے طالب علم کی طبیعت تاریخ کے مطالعہ سے اکتا جاتی ہے۔ اسی طرح بعض اوقات چھوٹے چھوٹے واقعات جو کتب تاریخ میں عموماً نظر انداز کر دیئے جاتے ہیں۔ ایسی کتاب میں قابل اندراج ہو سکتے ہیں۔ اگر اُن کا تعلق کسی ایسی تحریک سے ہو۔ جس سے نسل انسانی کی فلاح و بہبود متصوّر تھی۔

انسانی زندگی کی ابتدائی تاریخ کے مطالعہ میں جو علم سب سے پہلے کا سامہ ہے وہ علم طبقات الارض ہے۔ یہ ضروری نہیں کہ ہر طالب علم اس سائنس سے گہری واقفیت حاصل کرے۔ لیکن اس کو ابتدائی مسائل پر جن سے ذی حس زندگی کے مختلف درجوں کا مختلف زمانوں میں پتہ چلتا ہے۔ حاوی ہونا ہر ایک کے لئے ضروری ہے۔ یہی علم ہے جو بتا سکتا ہے کہ کس طرح ادویل میں صرف طبقہ سفلی

کی مخلوقات سے رُوئے زمین پُرتھا۔ اور وہ طبقہ بڑھتے بڑھتے دودھ پلانے والے جانوروں تک پہنچا اور کس طرح یہ متواتر ارتقا کا سلسلہ آخر انسان تک پہنچا۔ مگر کہاں ہے ایسی کتاب جو ان مختلف ازمہ کے بیان پر ہی زور دے۔ کیونکہ عام شائقین کے لئے اسی بیان میں دلچسپی ہے۔ اور اُن جزوی تفصیلات سے جو خاص ماہرین فن کے سوا ہر کسی کو تھکا دینے والی ہیں۔ پرہیز کرے؛ جتنی کتابیں عموماً اس فن میں لکھی گئی ہیں۔ سب ایسی ہیں کہ عام شائق علم اُن سے فوراً اکتا جائے۔ لیکن اگر بجائے اس کے دلچسپ حصہ پہلے پیش کیا جائے۔ جس سے شوق بڑھ جائے تو کسی طالب علم تکمیل کی غرض سے خود بخود جزویات اور تفصیلات کو دیکھ لینگے۔ اور وہ اس علم کی بنیاد کو مضبوط بنا نا چاہیں گے۔ جس کے مطالعہ میں انہیں سرگرمی پیدا ہو گئی ہے۔ گویا وہ آسان کتاب علوم و فنون کے دسترخوان پر بیٹھنے والے کو ٹمپین کے ایک گھونٹ کا کام دیگی۔ جس سے زیادہ مقوی مگر دیرمضم کھانوں کے لئے اس کی بھوک تیز ہو جائے۔ موجودہ صورت میں اس علم کی مصطلحات تک قابل اصلاح ہیں۔ اور اُن سے بعض دفعہ غلط مفہوم ممکن ہے اور بعض دفعہ اصل مفہوم نہیں نکلتا۔ یہ ایک ایسا امر ہے جس کے لئے انٹرنیشنل کانفرنس علماء کی جمع کرنا مفید ہو سکتا ہے۔ مصطلحات کے ذکر سے ایک اور علم کی اصطلاحوں کا خیال آگیا۔ ازمہ قدیمہ کی تاریخ کے طلبہ جانتے ہیں کہ پرانے لکھنے والوں نے مختلف زمانوں کو مختلف خصوصیات سے نام دیا ہے۔ مثلاً تانبے کا زمانہ۔ پتیل کا زمانہ۔ لوہے کا زمانہ۔ لیکن اس پر اعتراض یہ ہو سکتا ہے کہ کوئی تاریخ نویس ایسی مقرر نہیں جن کے اندر یہ خصوصیت دنیا بھر پر صادق آسکے۔ اسی طرح انسان کی تمدن کے زمانوں پر غور کرتے ہوئے اسے زمانہ شکار۔ زمانہ زراعت۔ یا زمانہ حرفت میں تقسیم کر دیتے ہیں۔ مگر ان اصطلاحات کو بدل دینا ناممکن معلوم ہوتا ہے۔ ہاں طالب علم کو چاہئے کہ یہ اچھی طرح جان لے کہ ان تعریفوں کو مطلق تعریفیں نہ سمجھنا چاہئے۔ بلکہ یہ ماننا چاہئے کہ یہ محدود رقبوں سے متعلق ہیں۔

۱۴ جس میں مختلف اقوام عالم شریک ہوں یا اُن کے قائم مقام موجود ہوں ۱۴

اور ہر حصہ دنیا کے لئے مختلف ہو سکتی ہیں۔

ان سب دلچسپ تحقیقاتوں پر عام فہم اور سلیس کتابوں کی ضرورت نہیں۔ اور اگر تعلیمی محکموں کی باقاعدہ کوشش اس کے لئے ابھی تیار نہ ہو اور اس کے بچہ فوائد کو وہ نہ دیکھ سکیں تو خود اہل ملک خصوصاً اردو دان جماعت کو چاہئے کہ قابل آدمی اس ضرورت کو پورا کرنے کے لئے ہتیا کریں۔

سی۔ ڈبلیو۔ و، مہش (سابق سول سروس)



لیل و نہار

حضرت طالب کے اس ڈرامے سے ہم اپنے ناظرین کو شناسائی پیش کرتے ہیں۔ ۲۸۔ اکتوبر کی شب کو ہمیں پہلی مرتبہ اس ڈرامے کو سٹیج پر دیکھنے کا موقع ملا۔ لیل و نہار علمی حیثیت سے اعلیٰ پایہ کے ناٹکوں میں شمار ہونے کے قابل ہے اور اس کے مصنف کو اس پر جب ناز ہو سکتا ہے گفتگو بالعموم چست بشت ہے۔ بے تکلف اور با محاورہ ہے۔ فقرے فقرے کی دلفریبی سامع کی توجہ کو اپنی طرف کھینچ لیتی ہے۔ اور اپنی مافوق التوقع انوکھے پن کی وجہ سے دل پر اثر کئے بغیر نہیں رہتی۔ عامیانہ اور پیش پا افتادہ ظرافت کو چھوڑ کر ندرت و جدت سے کام لیا گیا ہے۔ فرسودہ فقرات لیل و نہار میں نام کو بھی نہیں۔ اور یہ بات بد بخت غایت قابل داد ہے کہ ان علمی خوبیوں کے ساتھ اس ڈرامے میں وہ سب باتیں بھی موجود ہیں۔ جو ڈرامے کو سٹیج پر کامیاب بنانے میں مدد دیتی ہیں۔ لیل و نہار کا ہر ایک باب دلچسپ موقعوں اور سنسنی پیدا کرنے والے نظاروں سے پُر ہے۔ متانت و ظرافت کو پہلو بہ پہلو اس طرح نباتا ہے کہ دونوں کی آمیزش سے ایک عجیب رنگ پیدا ہو گیا ہے۔ جس کی کاہ ڈراما تھا اسی خوبی سے اسے سٹیج پر بھی لایا گیا۔ مٹر بالی والانے اس کھیل کی تیاری میں بہت محنت اور پیہ صرف کیا ہے۔ سینری نہایت قیمتی اور عمدہ ہے اور اس عمدگی کے ساتھ اس قدر صحیح ہے کہ نقل پر اصل کا دھوکہ ہوتا ہے۔ اعلیٰ ہذا القیاس لباس بھی مناسب موقع ہونے کے علاوہ نہایت شاندار اور خوشنما تھے۔ پٹرس کے لیزو میں بھی فوق سلیم سے کام لیا گیا ہے اور ہر ایک ایکٹر کو وہی پارٹ ملا جس کو لئے وہ موزون تھا۔ مٹر بستم سچنی بوالانے ڈرامے کی بہترین فرزند کا شکل پارٹ نہایت خوش سلوٹی سے ادا کیا اور یہ کہنا کافی تعریف ہے کہ انہوں نے مٹر ہرمزجی تانتر کے ایکٹنگ کا نمونہ دکھا دیا۔ مٹر بالی والانے اشرف کے بیس میں معمولی ماحول و ظرافت دی۔ زنا پارٹ میں سوسن (س خورشید) اور دل فرزند کا گانا خصوصیت سے پسند کیا گیا۔

کتاب

تمام معلوم دنیا پر (سوائے وحشی اقوام کے) کتابوں کی حکمرانی ہے۔ - (دو ایلیٹر)

خدا جانے لکھے ہوئے حروف میں کیا بادو ہے کہ ہمیشہ سے انسان کے دل میں انکی توقیر ہے اور گو اس توقیر کی صورت زمانے کی تبدیلیوں کے ساتھ بدلتی جاتی ہے لیکن اس کی اصلیت پر زمانہ کوئی اثر مخالف نہیں ڈال سکا۔ کتاب کیا ہے لکھے ہوئے حروف کا ایک بڑا مجموعہ۔ یہ حروف کیا ہیں؟ آوازیں۔ آوازیں کیا ہیں؟ انسان کے خیال کی صورتیں اور انسان کا خیال ہی وہ جوہر ہے جس کی قدر لازم ہے۔ خاص کر اس حالت میں کہ انسانوں میں سے بھی چیدہ افراد کا خیال ہو۔ جو بہترین کتب میں ملتا ہے۔ اس لئے آدمی ہمیشہ تربیت کے لئے کتاب کی طرف دوڑتا رہا ہے اور تمام دنیا کے داناؤں نے کتب بینی کو مہذب انسان کا بہترین مشغلہ قرار دیا ہے۔ پرانے بزرگوں کے اقوال تو کتب بینی کی تائید میں مشہور ہی ہیں۔

ان لوگوں نے عمریں اس شوق کی نذر کر دیں اور پھر یہ آرزو دل میں لیگے کہ کاش ایک عمر اور ہوتی جس میں کچھ اور پڑھتے۔ دیکھنے کے قابل یہ امر ہے کہ موجودہ زمانے میں بھی جب کا و بار کی کثرت اور مصروف زندگی کی شدت نے لوگوں کو پریشان کر رکھا ہے۔ کتاب کے شیدائی موجود ہیں جو اس خاموش دلارام کے عشق میں ایسے ہی مست ہیں جیسے پہلے زمانے کے لوگ جنکو فرصتیں زیادہ تھیں۔ مصروفیت کی گرم بازاری شاید اور کہیں اس درجے پر نہیں جتنی ان دنوں مغربی دنیا میں ہے مگر طرفہ یہ ہے کہ کتاب کے قدردان بھی وہیں زیادہ ہیں۔ جو زمانہ طالب علمی کی کتب بینی پر اکتفا نہیں کرتے اور باوجود اہم ذمہ داریوں کے شوق علم تازہ رکھتے ہیں اور اپنی مثال اور نصیحت دونوں سے دوسروں کو اس شوق کی ترغیب دیتے رہتے ہیں۔

مثلاً مسٹر بالفور باوجود عہدہ وزارتِ انگلستان کی سخت ذمہ داریوں اور پارلیمنٹ کی مصروفیتوں کے طبقہ فضلًا میں نہایت وقت اور اعتبار رکھتا ہے۔ اور وہ کیسا ہی کیوں نہ مصروف ہو مطالعہ کے لئے وقت ضرور نکال لیتا ہے اور علم کے بڑھانے کی فکر سے غافل نہیں ہوتا۔ مسٹر بالفور کے خیالات کتاب کے متعلق اسکی مندرجہ ذیل رائے سے معلوم ہو سکتے ہیں:-

میری قطعی رائے ہے کہ عام تشویق کے لئے علم ادب کے لطف پر زور دینا اس کے نفع پر زور دینے سے زیادہ مفید ہے۔ میرا یہ عقیدہ ہے کہ تمام اس قسم کے لطف انسان کی اخلاقی اور روحانی ترقی میں مدد ہوتے ہیں مگر ان کی دلچسپی آدھی رہ جاتی ہے اگر ہم ہر وقت ان فوائد پر نظر رکھیں جو انجام کار حاصل ہونگے۔ مثلاً اس سے کون انکار کر سکتا ہے کہ قدرت کے خوبصورت مناظر ہماری اخلاقی اور روحانی ترقی کے لئے ایسے ہی مفید ہیں جیسے علم ادب کی دلچسپیاں۔ لیکن جب ہم قدرتی نظاروں سے لطف لیتی ہیں تو ہم بڑوں نہیں کہتے کہ میں فلاں پہاڑی کی چوٹی پر چڑھنے لگا ہوں تاکہ میری روح کو غذا ملے۔ بلکہ اس وقت جو تفریح اس سے حاصل ہوتی ہے اسی کا خیال زیادہ تر آتا ہے۔ ہم صرف یہی کہتے ہیں۔ میں نظارے کو چلا ہوں۔ میں یقین رکھتا ہوں کہ علم ادب کے متعلق بھی یہی سادہ اور قدرتی طریقہ اختیار کرنا چاہئے۔ ہر وقت علم کے لئے کوئی نہ کوئی انعام ڈھونڈنے کی عادت رکھنا کہ علم خود اپنا انعام ہے) خواہ وہ انعام مادی صورت اختیار کرے یا محض اخلاقی ترقی سے تعبیر کیا جا سکے ایک ایسی عادت ہے جس سے مجھے اتفاق نہیں۔ اگرچہ ہر امر وجہ سلسلہ تعلیم اس عادت کو پیدا کرتا اور بڑھاتا ہے۔ آپ یہ نہ خیال فرمادیں کہ میں ناممکنات کی آندورکتا ہوں یا امتحانوں کے خلاف ہوں نہیں میں امتحانوں کو موقوف نہ کروں اگر مجھے ایسا کرنے کا اختیار بھی ہو۔ لیکن یہ کہنے سے باز نہیں رہ سکتا کہ بعض اوقات مجھے بے اختیار یہ لگتا ہے کہ کاش آسمان نے کوئی یاد دہی علم موجودہ نسل انسانی کے لئے جو کثرتِ تعلیم کی ستم رسیدہ ہے۔ ایسا رکھا ہوتا جس میں رٹانے والے مدرس اور تالیق کا قدم نہ گیا ہو اور جہاں طالب علم اپنے شوقِ جستجو میں آوارہ گردی کر سکے۔ بغیر اس کے کہ ہر خوبصورت درخت یا پھول

پرایک لیل لگا ہوا دیکھے اور ہر شکل حل شدہ پائے ہر کونے کی پیمائش ہو چکی ہو اور ہر موڑ پر ایک راہبر کھڑا ہو جس کا فرض منصبی یہ ہو کہ مسافر کو ایک پامال رستے کا پتہ دیتا ہے مگر اس کے ساتھ ہی اعتراف کرنا پڑتا ہے کہ آج کل علم کے شائق کے لئے بہت سی آسانیاں ہیں۔ ہر شخص کے لئے خواہ وہ بالکل طلب علم کے لئے وقف نہ بھی ہو یہ ممکن ہے کہ صرف اوقاتِ فرصت میں ہی معلومات عامہ حاصل کرے۔ قوانینِ قدرت۔ حالاتِ تاریخ کے متعلق جو مفید ذخیرہ علمی ہو وہ سب اس کے لئے دلچسپ ہو گا اور اس کے سوا اسے موقع ہو گا کہ گذشتہ زمانے کے قابل ترین لوگوں میں سے جسے چاہے اپنا رفیق بنا لے۔ یہ تمام حقوق جو مانگے اسے مل سکتے ہیں اور اگر ہم کتاب کے حُسن اور علم کے دل دادہ ہیں تو یہ سب کچھ ہمیں میسر ہو سکتا ہے۔ اور جسکو یہ خوش قسمتی حاصل ہے اسے سرد و گرم زمانے سے بے پروائی ہے۔ دُنیا ہمارے موافق ہو یا مخالف ہو۔ دُنیا ترقی کے پروں پر اُڑتی ہوئی آرام و عافیت کے موعودہ زمانے کی طرف جائے یا ناخصل عقدوں اور لاعلاج مصیبتوں سے پریشانی لاتے لیکن جب تک ہمیں چھٹی صحت اور اچھا کتب خانہ میسر ہے دُنیا بے لطف نہیں ہو سکتی۔

امریکہ کا مشہور مصنف آئرسن کس زور سے کتبِ مہنی کے لطف کو بیان کرتا ہے :-
 ”ذرا غور تو کرو چھوٹے سے چھوٹے کتب خانے میں کیا نعمت تمہارے لئے رکھی ہو۔ دُنیا میں جتنے آدمی ایک ہزار برس میں دانائی اور خوشگونی میں مُتلاذ گزرے ہیں۔ انہوں نے اپنے علم و دانش کے بہترین نتائج مرتب کر کے تمہارے سامنے رکھ دیے ہیں۔ اگر وہ جیتے ہوتے تو انکی صحبت ہمیں کہاں نصیب ہوتی۔ وہ عموماً چھپے رہتے تھے۔ تنہائی پسند تھے۔ ملتے جلتے نہ تھے کام میں خلل گوارا نہیں کرتے تھے۔ کہیں آدابِ مجلس اُن سے ہم کلامی کا مارن تھا کہیں وہ خود کسی کلام کرتے ہوئے رکتے تھے۔ مگر یہاں اُن کے وہ خیال جو وہ اپنے گہرے سے گہرے دوست سے بھی شاید ہی کہنے آئینہ دار تمہارے روبرو روشن الفاظ میں رکھے ہیں۔ حالانکہ تم نہ صرف

دوسرے زمانے میں ہو بلکہ جہنی ہو ان فوائد کے لئے جو اعلیٰ عقلی عمل کا نتیجہ ہیں۔ ہم کتابوں کے ممنون ہیں۔ یہاں تک کہ میرا خیال ہے کہ رُوح غیر فانی کا احساس ہمیں کتابوں ہی کی بدولت ہوا ہو۔ کتاب پڑھتے ہوئے یہ سمجھنا چاہئے کہ جو اہر عقلی کی ایک کان تک رسائی ہو گئی ہے اور جتنے جو اہر سمیٹے جاسکیں سمیٹ لینے چاہیں۔ بہت لوگ ایسے ہیں جو کتاب سے سرسری آشنائی پر قناعت کر لیتے ہیں مگر پھر وہ اس کی آشنائی سے پورا فائدہ نہیں اٹھا سکتے۔ اس باب میں سر آر تھر ہیلیس کی رائے بہت توجہ کے قابل ہے۔ وہ لکھتا ہے:-

پڑھنے کے متعلق ایک اور پہلو ہے جو باوجودیکہ بدیہی ہے لیکن بہت اہمیت رکھتا ہے اور وہ یہ ہے کہ پڑھنے کے آئینے میں ہمیں عمدہ عمدہ خیالات کا جو عمدہ الفاظ میں ظاہر کئے گئے ہوں ایک معقول ذخیو اپنے دل میں جمع کرتے جانا چاہئے۔ تاکہ وہ ہر وقت ہمارے پاس ایک زندہ گنجینہ علم کے طور پر رہے اور اس سے ہم مختلف اوقات میں اور انقلابات کے موقعوں پر اطمینان اور ہمدردی حاصل کر سکیں یا اُسے اپنا رہنما بنا سکیں۔ ہر کتاب میں جو پڑھنے کے قابل ہے عموماً کچھ نیکچہ ایسا موجود ہوتا ہے جو صحت اور درستی کے ساتھ یاد رکھنے کے قابل بھی ہو۔ جس شخص کا دل اپنے ملک کے عمدہ ترین اقوال کی دولت سے مالا مال ہے وہ دوسروں سے زیادہ مستغنی اور زیادہ آزاد رو ہے۔ اُس کو کوچہ و بازار میں چلتے پھرتے زیادہ مسرت حاصل ہوتی ہے۔ بہ نسبت اس کے جسے اس چیز سے حصہ نہیں ملا کیونکہ داناؤں کے مشاہدے اور تجربے نے اس میں اپنے طور پر مشاہدے اور تجربے کی قوت پیدا کر دی ہے۔“

انگلستان کے نامور ہیئت دان ہرشل کا قول ہے کہ جس کسی میں آپ کتاب کا شوق پیدا کر دیں اُسے آپ تمام اقوام دنیا کا ہم قوم اور تمام ازمنا کا محصل بنا دیتے ہیں۔“

ڈاکٹر ہوس لکھتا ہے ”مجھے ایک علمی حرم درکار ہے جہاں میری منظور نظر حسن والیاں

میری فرصت اور مرضی کی منتظر رہیں۔ میری نادرنادر کتابیں۔ میرے خوش قلم نسخے جن میں سے کئی میرے لئے دلیلہ کا حکم رکھیں اور میرا سراپنی گود میں رکھ کے مجھے راحت پہنچائیں۔ تجھ سے خزانے ہوں جنکی کسی اور کو خبر نہ ہو۔ غرض کتابوں کا میں عاشق ہوں اور وہی میرے معشوق ہیں۔ اس عشق کی وجہ معقول ہو یا نہ اس سے مجھے کچھ جھگڑا نہیں یہی کافی ہے کہ میں اُن پر مرتا ہوں اور ان کا فدائی ہونگا تا وقتیکہ موت کا ہاتھ مجھے اُن سے جدا نہ کر دے۔“

لارڈ مکالے کا شوق کتاب ملاحظہ ہو ایک دوست کو لکھتا ہے:-

”مجھ میں علم کی تشنگی اب تک باقی ہے مختلف زمانوں اور مختلف اقوام کے بڑے بڑے صاحب دلوں سے ملاقات کا جذبہ وہی ہے۔ اپنے گرد پیش جو کچھ موجود ہو اس سے غافل ہو کر باغی یا مستقبل یا خیالی دنیا میں محو ہو جانے کی قوت بدستور ہے بلکہ کتابیں میرے لئے سب چیزوں کی جابجا ہوتی جاتی ہیں اگر اس وقت مجھے خستہ پار دیا جائے کہ اپنے لئے طریق زلیت انتخاب کرو تو میں ان بڑے کتب خانوں میں سے کسی میں جو میں نے اور تم نے اکٹھے دیکھے تھے جا بیٹھوں اور وہیں کا ہوں ہوں اور کوئی گھنٹہ بیداری میں ایسا نہ گزاروں جس میں میرے سامنے کتاب نہ ہو (یعنی نیند جب آنکھ بند کر دے تو لا چاری ہے)۔“

خیر یہ درجہ تو استغراق کا ہے اور اتنا شوق نہ ہر کسی کو نصیب ہے اور نہ ہر کسی کو موافق آسکتا ہے اس کے علاوہ معمولی قوت کے آدمیوں کے لئے یہ ضروری ہے کہ جو کچھ پڑھیں اس کے مفہم کرنے اور اُسے اپنا بنانے کے لئے بھی انہیں وقت ملے۔ ورنہ پڑھنا بیکار چلا جاتا ہے مسٹر جان موریل جو اس وقت نہ صرف مدبرانِ انگلستان کی صفِ اول میں ہیں بلکہ تحریر اور تقریر میں جابجا بلند پایہ ہیں اور میدانِ تصنیف میں اس کا حریف شکل سے مل سکتا ہے اس بارے میں نہایت قابل قدر نصیحت کرتے ہیں: ”علم ہیچ ہے اگر آپ اسے اپنا نہ بنالیں اور یہ قابلیت نہ حاصل کر لیں کہ موقع پر درست حالت میں مستحضر ہو۔ گوئی ہیچ کہتا تھا کہ علم آخر اتنا ہی ہمارا ہے جتنا ہم استعمال کر سکیں۔ اور مطالعہ کا نتیجہ

جو عملی طور پر پاتی رہتا ہے وہ اسی قدر ہے اس لئے یہ مفید ہے کہ اپنے مطالعہ میں ہم اس مقصد کو ملحوظ رکھیں۔ کوئی یقینی طور پر نہیں کہہ سکتا کہ کس مضمون کے متعلق خیالات اس کے ذہن نے پوری طرح اخذ کر لئے ہیں جب تک وہ انہیں اپنے الفاظ میں کاغذ پر لکھ کر نہ دیکھ لے۔ جب کھلی کوئی اچھی کتاب پڑھو تو یہ بہت مفید ہوگا کہ جہاں تک یاد ہو بیٹھ کر اس کا خلاصہ اپنے طور پر تیار کر لو اس سے بہتر ایک ترکیب ہے اگر کوئی ذرا زیادہ محنت برداشت کرنے پر آمادہ ہو یعنی وہ کام کرے جو لارڈ سٹیفورڈ یگن اور ویسٹ کرتے تھے وہ پہلے کتاب کا نام مضمون اور ڈھلچ دیکھ کر قلم اٹھالیتے تھے اور اپنے ذہن سے لکھنے کی کوشش کرتے تھے کہ اس میں کیا کیا مسائل ہونگے اور ان کے متعلق کیا رائے ہوگی۔ کس قسم کی اطلاع بہم پہنچائی گئی ہوگی۔ اس قسم کی مشق سے فائدہ یہ ہوتا ہے کہ پڑھتے وقت صرف آنکھ ہی صفحہ پر عبور نہیں کرتی جاتی بلکہ جو نیا علم حاصل ہو اس کا مقابلہ پہلی معلومات سے ہوتا جاتا ہے اور دونوں معلومات اپنی اپنی جگہ دماغ میں لیتی جاتی ہیں۔

اچھی کتاب کو دو دفعہ پڑھنا ہمیشہ مفید ہوتا ہے۔ اس احتیاط سے غرض یہ ہوتی ہے کہ اخذ کرتے وقت کوئی چیز نہ گئی ہو کسی مسئلے کو غلط طور پر نہ سمجھ لیا ہو یا اس کے غلط معنی نہ لگائے ہوں اگر مضمون زیادہ وسیع ہے تو ایک دفعہ پڑھنے کے بعد کچھ وقفہ کر کے دوبارہ پڑھنا زیادہ مناسب ہوتا ہے۔ اس کی مثال خساندے کی ہے۔ مصفا عرق حاصل کرنے کے لئے کچھ دیر اسے دل میں بھگو رکھنے کی ضرورت ہے۔ جو چیز پہلے مبہم اور پیچیدہ معلوم ہوتی تھی وہ تھوڑی دیر غور و فکر کے بعد صاف ہو جاتی ہے جو دوایاں بھگوتے وقت پانی کو گدلا سا کر دیتی تھیں ان سے نخر ہوا زلال نکل آتا ہے۔“

کتابوں کی تعریف میں مشاہیر عہد کی شیوا بیانی کے مزے لیتے ہوئے اس زمانے میں کتابوں کی کثرت کا خیال بھی ضرور آتا ہے اور اس میں شک نہیں کہ ان دنوں اس شوق کے ساتھ احتیاط کی ضرورت پیدا ہو گئی ہے عمدہ نظر انتخاب درکار ہے ورنہ نہ تو کتاب کا پورا فائدہ

منا ہے اور نہ بہترین کتابوں سے واقفیت ہوتی ہے۔ حالانکہ وقت اور روپیہ بیدریغ کتاب کی نذر ہو چلتا ہے۔

شوہن ہور مشہور جرمن فلسفی کیا خوب کہتا ہے :- کتابیں خریدنا بہت اچھا ہوتا ہے۔ اگر آدمی ان کے پڑھنے کے لئے وقت بھی خرید سکتا۔ آجکل اکثر ایسا ہوتا ہے کہ لوگ کتاب کے خریدنے کو غلطی سے اُنکے علم کی تحصیل سمجھ لیتے ہیں۔“

کتاب کا شوق اور اس شوق کے ساتھ اس سے فائدہ اٹھانے کی لیاقت اور تمہت اور اچھی کتابیں چننے کا سلیقہ ہو تو کتب خانہ ایک بہشت جاودالی ہے جیسا کہ سر جان لیونگ نے جس کی نظر انتخاب کی شہرت ہے کہا ہے: ”کتب خانے کو اگر ہم اس کا ہم درست استعمال کریں تو رُوئے زمین پر سچ سچ کا فردوس بنا سکتے ہیں۔ ایسا باغ عدن جس میں وہ ایک رُکاوٹ بھی نہ ہو جو اصل باغ عدن میں تھی۔ کیونکہ یہاں ہمیں ہر میوہ کھانے کی اجازت ہے خصوصاً درختِ علم کا پھل۔ جس کے کھانے کی بدولت کہتے ہیں ہماری مادر اولین کو بہشت سے نکلنا پڑا تھا“

اکرام

شہد کی مکھی کے حالات :- یہ کتاب پنجاب پبلسٹس بک سوسائٹی کے مفید معلومات کی سلسلے میں ایک قابل تدراف اضافہ ہے۔ اس کتاب میں شہد کی مکھیوں کا تاریخی بیان ان کے اقسام اور مختلف نام ان کے کام ترکیب جسمانی ان کے جسمانی اور دماغی توانا ان کے جذبات اور ولولے اور جو مفید سبق انکی زندگی سے لوگوں کو حاصل ہوتے ہیں اور ان کے مفصل حالات با تصویر رچ ہیں۔ چھپائی عمدہ کاغذ ولاتی حجم ۱۲۲ صفحہ

بہ قیمت ۸/- اسٹنٹ سیکرٹری پنجاب پبلسٹس بک سوسائٹی لاہور سے مل سکتی ہے۔

موتی

ہائے! میرا موتی! شاہزادیوں کی زینت کے قابل۔ خالص سونے میں نزاکت سے جڑا ہوا جس کا ثانی میں دعویٰ سے کہہ سکتا ہوں مشرقی سمندروں میں نہ تھا۔ میرا موتی۔ گول۔ بے بہا۔ طرح دار جس کو میں سب جواہرات پر فوقیت دیتا تھا۔ افسوس وہ نادر موتی مجھ سے باغ میں گھاس پر گر پڑا۔ اور گرتے ہی زمین اُسکو نگل گئی۔ صد افسوس میری محنت کی کمائی لٹ گئی۔ اور میں اُس کے غم میں کڑھ رہا ہوں۔

اُس دن سے میرا یہ معمول ہو گیا کہ میں موتی کے گم ہو جانے کے مقام پر منڈلایا کرتا تھا۔ اور اس کی جستجو میں جو غموں کو مجھ سے دُور رکھتا سرگردان رہتا تھا۔

ایک دن یہ سانحہ دلگداز میرے دل کے ٹکڑے کر رہا تھا اور میرے سینے میں غم کی آگ بھڑکا رہا تھا۔ کہ اچانک ایک سیلا رگ میرے کانوں میں پہنچا۔ جس کی آواز پہلے کبھی میرے کان نے نہ سنی تھی۔

راگ کا سنائی دینا تھا کہ مختلف خیالات کا لشکر میرے دل پر ٹوٹ پڑا اور اس نے میرے خاک میں ملے ہوئے موتی کو یاد دلادیا۔ اور میں کہنے لگا:۔ او زمین! تو نے میری خوشی کا سامان غارت کر دیا۔ اور بے مثل موتی کو نگل لیا۔ مگر یاد رکھ جہاں وہ خزانہ پنہاں ہو وہاں خوشبودار جھاڑیاں ساہ کڑیگی۔ اور اُن جھاڑیوں پر سفید۔ نیلے۔ پیلے پھول کھلیں گے۔ اور آفتاب کی روشنی میں مثل چاندی سونے کے چمکینگے۔ میوے اور پھول اُس کی فواح میں ہرگز نہیں مڑھائینگے۔ جب ایک مُردہ بیج سے اس قدر اندج پیدا ہوتا ہے کہ زمیندار اپنے گھر بھر لیتے ہیں۔ تو غور کر کہ اس بیش قیمت بیج سے کیا کیا نہ پیدا ہوگا۔ اچھوں کے نتیجے اچھے ہی ہوتے ہیں۔

میرے موتی سے میرے خیال میں خوشبودار پھول پیدا ہونگے۔

اسی طرح ایک زمانہ گذر گیا۔ ایک دن میں باغ میں تھا۔ اگست کا مہینہ تھا۔ فصل کٹ رہی تھی۔

جو نہی میں اپنے موتی کے گم ہو جانے کی جگہ پہنچا۔ تو کیا دیکھتا ہوں کہ وہاں خوشبودار جھاڑیاں کھڑی ہیں اور جس قدر وہ خوبصورت تھیں اسی قدر ان سے خوشبو کی لپٹیں آتی تھیں۔ تب مجھے خیال آیا کہ یہ سب میرے موتی کی کرامات ہے۔

میں مصروفِ نظارہ تھا کہ غم و فکر کا پھر غلبہ ہوا اور میرا دل گھبرانے لگا۔ ایک آواز آئی کہ صبر۔

گو صبر کہاں ہیں تو موتی کی یاد میں دیوانہ تھا۔ مجھ پر پہوشی طاری ہوئی اور غش کھا کر میں گھاس کے ہرے ہرے بچھونے پر گر پڑا۔ گرتے ہی میرا دماغ خوشبو سے معطر ہو گیا۔ اور میں ایک خواب دیکھنے لگا۔ کیا دیکھتا ہوں کہ میری رُوح پرواز کر گئی اور میرا جسم خاکی اس ڈھیر پر پڑا رہ گیا۔ میری رُوح ہزار آہی کے معلوم کرنے میں مشغول تھی کہ میں ایک پہاڑ کی چوٹی پر جا چڑھا۔ سامنے سبز جنگل نمودار تھا جس کے گرد چٹانیں تھیں ان چٹانوں سے ایک طرح کی چمک پیدا ہوتی تھی جس کا کوئی انسان اندازہ نہیں لگا سکتا کیونکہ آدمی نے کبھی اس سے آدھی خوبصورت چیز بھی نہیں دیکھی۔

پہاڑیوں کی چوٹیاں تلور کی تھیں۔ درختوں کا رنگ نیلگوں تھا۔ ٹہنیوں پر گھنے پتے نکھری ہوئی چاندنی کی طرح چمک رہے تھے۔ ہریاڑوں نے انکی چمک کو دوبالا کر دیا تھا۔ وہاں کی کنکریاں موتیوں سے نسبت رکھتی تھیں اور آفتاب انکی صنو سے شرماتا تھا۔

ان عجیب اور خوبصورت پہاڑیوں کے نظارے میں میں اپنا غم و فکر بھول گیا۔ وہاں کے میوے بھوک کو دو چند کرنے والے تھے۔ مختلف رنگوں کے پرندے جھنڈوں میں اڑ رہے تھے۔ کوئی شاعر انکی خوشی کا اندازہ نہیں بتا سکتا۔ ان کے پروں میں سے باجے کی آواز آتی تھی اور وہ باجہ ہر ایک کو مست کرتا تھا۔

اسی مستی میں میں آگے بڑھا چلا گیا۔ اور بوند پہاڑیوں پر بلا دقت چڑھ گیا۔ جس قدر اس جنگل

میں آگے کو بڑھتا تھا۔ سیری حیرانگی زیادہ ہوتی جاتی تھی۔ آخر میں ایک دریا کے کنارے پہنچا۔ اس کے کنارے مصلحہ کے درختوں سے سجھے ہوئے تھے جن کی جھک دماغ کو تازگی بخشتی تھی۔ دریا کی کیفیت یہ کیا بیان کروں اس کے بہنے سے ایک راگ پیدا ہوتا تھا۔ اس کی تہ میں چمکینے سنگریزے تھے جو چمک دمک میں ستاروں سے مشابہ تھے۔ اور ہر ایک سنگریزہ جو اُس ندی کے تہ میں تھا۔ زرد۔ ہیرے اور لعل سے مشابہت رکھتا تھا۔ اور انکی چمک اس قدر تھی کہ دریا تختہ روشنی بنا ہوا تھا۔

(۱۱) سبز میدانوں۔ دریاؤں۔ جنگلوں۔ گھاٹیوں اور سبز پہاڑیوں کے نور نے میرے تن میں نئی رُوح پھونک دی اور میرے دردِ دل کو گھٹا دیا۔ میرے غموں کو مجھ سے دور مٹا دیا۔ اور میری تکلیفوں کو رفع کر دیا۔ دریا کے کنارے کنارے میں خوش خوش پھر رہا تھا۔ اور باغ باغ ہو رہا تھا۔ جوں جوں میں آگے بڑھتا تھا میرا غنچہ دل کھلا جاتا تھا۔ اس سے بھی زیادہ الوان نعمت وہاں تھے بنکے بیان سے میں قاصر ہوں۔ کیونکہ آدمی جو خاک کا بنا ہوا ہے اُس نعمتِ عظمیٰ کا دسواں حصہ بھی نہیں سمجھ سکتا۔ ان نظاروں اور دلچسپیوں نے مجھے کامل یقین دلا دیا کہ دریا کے اس پار بہشت واقع ہے۔ میں نے خیال کیا کہ یہ ندی جادو سے بھری ہوئی ہے۔

ندی کے پرے کنارے پر میری نظر جمی رہی اور بہت دیر تک میں اُسی حالت میں رہا۔ اگرچہ وہ جگہ بھی جہاں میں اس وقت تھا انتخابِ روزگار ہی مگر دریا کے پار اس سے لاکھ گنے زیادہ خوبصورت اور دل کو بھانے والے نظارے تھے۔ میں ٹھہر گیا۔ ادھر ادھر نظر ڈالی کہ کہیں پانی ل جائے تو اُس پار چلا جاؤں۔ مگر جوں جوں آگے قدم اٹھاتا تھا راستہ کٹھن ہوتا جاتا تھا مگر میرا حوصلہ بڑبا ہوا تھا۔ میں نے خیال کیا کہ کوئی خطرہ مجھے اپنے ارادے سے باز نہیں رکھ سکتا میں نے پانی کے دھبے کنارے پہاڑ کی بلورین چوٹی کے سائے میں ایک خوش وضع خوبصورت لڑکی کو دیکھا۔ اس کی پوشاک سرتاپا نرالی تھی۔

خالص سونے کی طرح وہ نور پہاڑی کے دامن میں چمک رہا تھا۔ اور میری نظر دیر تک اس
نظارے سے ہٹ نہ سکی۔ یہ بھی معلوم ہوتا تھا کہ میں اسے پہچانتا ہوں۔ اور ڈر بھی لگتا تھا کہ یہ
دھوکا ہی نہ ہو۔ شوق نے مجبور کیا کہ نام لیکر پکاروں مگر حیرانگی میرے دل پر ایسی غالب
آئی۔ کہ یہ جرات نہ ہو سکی وہ ایسی جگہ بیٹھی تھی کہ دل اس جگہ کے دیکھنے کی تاب نہیں رکھتا
تھا۔ تھوڑی دیر کے بعد اُس نے اپنا خوبصورت چہرہ اوپر کو اٹھایا۔ میری نگاہ کا اُسکی
نگاہ سے ملتا تھا کہ میرا دل کانپ اٹھا۔ میری آنکھ خیرہ ہو گئی اور زیادہ ٹھہرنا میرے لئے
خوف کا باعث معلوم ہوا۔ میرا منہ بند تھا اور میری آنکھیں کھلی ہوئی تھیں۔ اسی اثنا میں
وہ کان خوبی اپنی شانہ پوشاک میں ملبوس اُٹھی۔ اسکی پوشاک موتیوں سے لدی ہوئی تھی
اور اُن بے بہا موتیوں کو دیکھنا عجب کُلف رکھتا تھا۔ میں نے کبھی ایسے موتی نہیں دیکھے
تھے۔ اُس کے کُرتے کی استینیں چوڑی تھیں اور ان کے حلقوں پر دوہری موتیوں کی جھال
لگتی تھی۔ اس کے سر پر موتیوں کا تاج تھا اور سوائے موتی کے اور کسی طرح کا زیور اسکی
زینت میں دخل نہیں رکھتا تھا۔

انجام کار خوش نصیبی سے وہ پہاڑی کے دامن سے دریا کی طرف خراماں ہوئی۔ میں اس کے
نظارے میں محو تھا۔ اس نے ایک دلربا انداز سے جس میں زناہ عفت اور حیا جلوہ گر تھے۔
میری طرف دیکھا اور اپنے تاج کو سر سے اٹھا کر اس نے مجھے سلام کیا۔ تب تو میری بھی ہمت
بندھ گئی اور میں یوں گویا ہوا۔ ”اے موتی! موتیوں سے بھر لو۔ موتیوں کی کان۔ کیا
تو میرا گم شدہ موتی ہے؟ ہائے جب سے تو اس باغ میں غائب ہوا تھا میرے لئے کھانا
پینا حرام ہو گیا۔ دُتیا آنکھوں میں اندھیر تھی۔ اور ہر وقت تیرے فراق میں آنکھوں سے آنسو
کا تار جاری رہتا تھا۔

اے میرے پیارے موتی!! انصاف تو کر کہ میں یوں تیرے فراق میں بے قرار رہوں

اور تو سیر بہشت کے مزے اڑائے۔ اس سوال سے وہ پری زاد کسی قدر برہم ہوئی اور جواب دیا کہ گذشتہ ماجرے کے دہرانے سے کیا حاصل۔ کیا آپ کے لئے یہ کافی خوشی نہیں کہ آپ کا موتی ایسے بلغ میں جو خوشی اور عیش کا وطن ہے (ہمیشہ کے لئے متکون ہو گیا ہے) اور اگر آپ واقعی اپنے موتی سے اس قدر محبت رکھتے ہیں تو اس سے بہتر جگہ اس کی رہائش کے لئے اور کونسی چاہتے ہیں۔

آپ کے موتی کی مثال ایک گلاب کے پھول کی ہے جو قدرت کے حکم سے کبھی مرجھانا ہے اور کبھی کھلتا ہے۔ کبھی زیر زمین چھپ جاتا ہے اور کبھی رنگ بولیکر زمین سے نکلتا اور آنکھوں کو تازگی بخشتا ہے۔ جس کا نام آپ مرجھانا۔ گرنا اور گم ہو جانا رکھتے ہیں وہ صرف تبدیلی مکان ہے۔ پھر اس کا غم کیا۔ آپ کا موتی یہاں پہنچ کر ایک بے بہا ڈر ہو گیا ہے۔ آپ خواہ مخواہ ناشکری کرتے ہیں۔ کہ تقدیر نے آپ کے موتی کو آپ سے جدا کر دیا۔ اس سے معلوم ہوتا ہے کہ آپ کو اپنے موتی سے پوری محبت نہیں ہے۔

جب وہ موتیوں کی تہلی جسکی ملاقات خود موتی کے ملنے سے کم نہ تھی اور جس کے الفاظ موتیوں سے گراں قیمت تھے۔ اپنی تقریر ختم کر چکی۔ تو میں نے کہا۔ اے بابرکت موتی میں سمجھتی ہوں کہ خوشگوار ہوں۔ تو نے میرا غم غلط کر دیا۔ میں خیال کیا کرتا تھا۔ کہ میرا موتی بجان ہو گیا ہے مگر اب تو میں نے اپنے موتی کو خوش نصیبی سے پالیا ہے اور اب میں اس کو اچھی طرح حفاظت سے رکھونگا۔ اور اس کے ساتھ اپنی زندگی جو غموں اور فکروں کا شکار ہو رہی تھی۔ اس گلشن بے خار میں مزے سے گزارونگا۔ اور اُس جناب باری کا شکر ادا کرتا رہونگا۔ جس نے میرے موتی کو مجھ سے جدا کیا ہے۔ مگر میں اس کنارے پر ہوں اور تو اُس کنارے پر ہے۔ بارے کیا اچھا ہوتا کہ دنیا کی لہریں ہمارے درمیان نہ ہوتیں اور میں اور تم ایک جگہ ہوتے۔ تب اُس نے کہا کہ اے گرفتار محبت! عقل سے کام لے۔ تیری تقریریں تین باتیں ایسی ہیں۔ جنہیں سن کر مجھے بی اختیار

ہنسی آئی۔ تو نے اول تو یہ کہا کہ گم شدہ موتی کو پایا ہے۔ دوسرے میرے ساتھ رہنے کی آرزو ظاہر کی اور تیسرے اس ندی کے پار ہو کے میرے پاس آنا چاہتا ہے۔ سو پہلی بات غلط ہے اور دوسری دونوں نامکن۔ پہلے اپنے آپ میں موتی کی سی آب اور صفائی پیدا کر اور پھر اُس کی ہمنشینی کا دم بھرنا۔ یس اُس جوہری کو یہ قوت سمجھتی ہوں جو اپنے اوپر حد سے زیادہ بھروسہ رکھے۔ جوہر کی آب و تاب پہچاننے سے پہلے اپنی حقیقت کے پہچاننے کی قوت حاصل کر۔

(ترجمہ)

شیر احمد (ازلندن)

لیکے دل وہ چھپڑ سے کچھ کہ گیا
 دیکھتے کا دیکھت میں رہ گیا
 میں کہتا تھا کہ دل لے لو میرا
 عاقبت وہ خون ہو کر بہ گیا
 چاند سے چہرے پر کیوں ڈالی نقاب
 چاند یہ کیسا گہن میں گہ گیا
 اس قدر گردش میں تھا میرا غبا
 ساتھ پھر کر آسماں رہ رہ گیا
 گالیاں بھی جھڑکیاں بھی تم نے دیں
 اور دینے کے لئے کیا رہ گیا
 مجھ کو جو سنا تھا میں نے سُن لیا
 اُس کو جو کہتا تھا منہ پر کہ گیا
 ہائے میری خشگی و ماندگی
 چل دیا سب تافلہ میں رہ گیا
 اور ناصح کو کڑی میں نے کہی
 جب سے وہ رہنے لگے ہیں بے نقاب
 عاشقوں سے عشق چھپتا ہے کہیں
 جب سے وہ رہنے لگے ہیں بے نقاب
 داغ سے اٹھانہ اک رشکِ بقیہ
 پھوٹ کر جب رو سے دریا بہ گیا
 جوستم بہنے کے تھے وہ بہ گیا

داغ (فصیح الملک)

جوناکڑہ کی سرسری سیر

اکثر ایسا اتفاق ہوتا ہے کہ جس شے کی طرف دل مائل ہوتا ہے اُس کے حصول میں ضروری نہ کسی قسم کی رکاوٹیں پیدا ہو جاتی ہیں۔ اور اُن رکاوٹوں کا پیدا ہو جانا لطف سے خالی بھی نہیں۔ کیونکہ جس دن سے ایک چیز کی خواہش دل میں پیدا ہوتی ہے اسی دن سے اُس چیز کے حاصل ہوجانے تک درمیانی زمانے کا ہر ایک دن انتظار میں گنتا ہے اور یہ انتظار اُس چیز کی قدر دو بالا کر دیتا ہے۔ پھر وہ انتظار کتنا ہی طویل کیوں نہ کہیتے شوق میں کمی نہیں ہونے پاتی بلکہ وہ شوق روز بروز بڑھتا ہی چلا جاتا ہے اور عجب مزہ دیتا ہے۔ مگر جہاں اُس چیز پر دسترس ہوگئی۔ تھوڑی مدت میں اس سے سیری ہو جاتی ہے اور پھر وہ آرزو۔ وہ ولولہ باقی نہیں رہتا جو اس کے ملنے

سے پہلے تھا۔ جو مزہ انتظار میں پایا

نہ کبھی وصل یار میں پایا

جوناکڑہ کے شوق دید میں میری بھی یہی کیفیت تھی۔ جب سے کاٹھیا واڑ میں قدم رکھا اسی دن سے اس شہر کے دیکھنے کا شوق دل میں جاگزیں ہوا۔ ایک تو پرانا تاریخی شہر دوسرا کاٹھیا واڑی ریاستوں میں درجہ اول کی ریاست کا پائے تخت اور سب سے بڑھ کر دستگی کی وجہ یہ کہ ریاست اسلامی۔ چھ برس تک تو یہ آرزو دل کی دل ہی میں رہی لیکن کوئی موقع اس عروس کاٹھیا واڑی کے دیکھنے کا ہاتھ نہ آیا۔ میری کاٹھیا واڑی زندگی کے پہلے برس کے اندر ہی اندر البتہ اس شہر کے بالکل قریب سے ریل پر دو چار دفعہ میرا گزر ہوا۔ اور اس شہر کی جو جھلک اسوقت دُور سے نظر آئی اُس نے شوق دید کو میرے دل میں اور گد گدا دیا لیکن چند روز قیام کر کے اس شہر کے دیکھنے کا اتفاق مجھے گذشتہ ماہ جون ہی میں ہوا۔

آٹھویں جون بخشنے کی شام کو سات بجے بھاؤنگر سے ریل پر سوار ہوا اور کوئی دس بجے
 دھولا جنکشن پر پہنچا۔ رات بھر یہاں ٹھہرنا پڑا۔ کیونکہ ریل یہاں بدلتی ہے۔ ویننگ روم (اتاق
 انتظار) مسافروں سے بھرا ہوا تھا لیکن صبح جانے والی ٹرین اسٹیشن پر کھڑی تھی۔ اسی میں
 بستر لگا کر سو رہا۔ صبح نو بجے ریل روانہ ہوئی تو اسی خانے (کمپارٹمنٹ) میں جس میں میں بیٹھا
 ہوا تھا دوسرے بھی بیٹھے۔ یہ بہاؤ الدین کلج کے پروفیسر تھے۔ دونوں گریجویٹ تھے اس لئے
 انکی علمی لیاقت تو اعلیٰ درجے ہی کی ہونی چاہئے لیکن ظاہری وجاہت ایسی نہیں تھی کہ جس سے
 طلباء مرعوب یا گرویدہ ہو سکیں۔ میرا مشاہدہ سطحی تھا اس لئے ان کے اخلاق و اطوار کے متعلق
 میں زیادہ وضاحت سے بحث نہیں کر سکتا۔ جو کچھ میری نگاہ ظاہر بین نے دیکھا میں لکھ دیا۔
 جیتلہ سر پیل پھر بدلتی پڑی۔ ہمارے مرٹے ساتھی کسی اور خانے میں جا بیٹھے اور اب کے ایک
 گوانیز صاحب کا ساتھ ہوا جو بہاؤ الدین کلج کے فرینچ کے پروفیسر تھے۔ چونکہ دسویں جون کو گریجویٹ
 کی تعطیل کے بعد بہاؤ الدین کلج کھلنے والا تھا۔ اس لئے یہ پروفیسر اپنے اپنے گھروں سے لوٹ
 رہے تھے۔ سہ پہر کو میں جونا گڑھ پہنچ گیا اور اسٹیشن کے قریب ہی مسافری بیگلے میں قیام کیا۔
 جیسا کہ ریاستوں میں قاعدہ ہوا کرتا ہے کہ وقتاً فوقتاً ترسیل تحائف سے باہمی ارتباط و
 اتحاد کا اظہار کیا جاتا ہے۔ ہمارا جہ صاحب بھاؤنگر نے بھی مجھے چند تحائف دیکر نواب صاحب جونا گڑھ
 کی خدمت میں مزاج پرسی کے لئے بھیجا تھا۔ جو خدمت مجھے سپرد ہوئی تھی اس کے بحال لانے کے
 لئے کچھ زیادہ وقت درکار نہیں تھا لیکن ریاستوں کا یہ بھی دستور ہے کہ ایسے مہمان کو جلد رخصت
 نہیں کر دیتے اس لئے جونا گڑھ میں اٹھارہ دن ٹھہرنے کا مجھے موقع ملا اور اس اثنا میں قریباً
 کل قابل دید مقامات کی میں نے سیر کی۔ مراسم مہمان نوازی بائیں شاہتہ ادا کئے گئے اور مجھے
 بڑا آرام ملا۔

ملک کا ٹھیا واڑ زیادہ تر مسطح ہے اور اس ملک میں پہاڑ بہت کم ہیں۔ پہاڑیوں کے جو دو چا

چھوٹے چھوٹے سلسلے اس ملک میں ہیں ان میں گرنار سب سے زیادہ بلند اور زیادہ مشہور ہے
 اسی سلسلے کے غرب میں جونا گڑھ واقع ہے اور اکن کوہ میں آباد ہونے کی وجہ سے اس شہر
 کا منظر زیادہ خوشنما بن گیا ہے۔ ریل جونا گڑھ کی مغربی حد کے قریب سے گذرتی ہے اور شہر
 کا مجموعی نظارہ بھی ریل ہی سے خوب نظر آتا ہے۔ اسٹیشن کے مقابل نصف دائرے کی
 شکل میں ایک عمارت بنی ہوئی ہے جو بہاؤ الدین بلڈنگ کہلاتی ہے۔ اس عمارت کے
 وسط میں شہر کا خوبصورت داخلہ ہے اور اس داخلے پر ایک چار رخنی گھڑی لگی ہوئی ہے۔
 داخلے سے جنوباً شمالاً فصیل شہر چلی گئی ہے۔ جو بہت پرانی نہیں دکھائی دیتی فصیل بمضبوط
 ہے نہ خوبصورت۔ ایسا معلوم ہوتا ہے کہ فصیل غنیم کے مقابلے کے لئے نہیں بنائی گئی بلکہ
 اہل شہر کو چوروں۔ ڈاکوؤں اور درندوں سے محفوظ رکھنے کے لئے بنی ہے۔ نہ گولی اور
 تیر چلانے کے لئے اس میں عمودی تنگ رخنے بنے ہوئے ہیں۔ نہ کنگرے ہیں۔ بعد
 کی متواتر مرتوں نے اس فصیل کی یہ ظاہری صورت بنا دی ہے در نہ فی الحقیقت گجرات کے
 سلطان محمود سیگڑے نے ۱۷۷۲ء میں پہلے پہل اس کو تعمیر کرایا تھا اور فوجدار میرزا عیسیٰ
 ترخان کے زمانے (۱۷۳۳ء سے ۱۷۴۲ء تک) میں از سر نو اس کی مرمت ہوئی تھی۔ داخلہ
 کی دائیں جانب شہر پناہ کے اندر نوآبان سلف کے مقبرے اور جامع مسجد ہے۔ مسجد اور مقبروں
 کے چھوٹے بڑے گنبدوں اور مختلف الوضع مناروں کے مجموعے نے کھجور اور ناریل اور قسم قسم
 کے درختوں کے جھنڈ میں ایک عجیب اور دل فریب مشرقی نظارہ پیدا کر دیا ہے جس کے دیکھنے
 سے سیری نہیں ہوتی۔ ان مقبروں کے پیچھے شہر کے پختہ مکانات نظر آتے ہیں۔ اور زمین
 ڈھلوان ہونے کی وجہ سے ہر عقبی مکان اگلے مکان سے بلند تر نظر آتا ہے۔ نگاہ ان مکانوں
 کے زینے کو جب ختم کر لیتی ہے تو دربار اور مجلسرا کی عالیشان عمارتوں پر جا کر ٹھہرتی ہے اور

ان عمارتوں کی پشت پر گرنار کی بلند چوٹیاں حدِ نظر بن جاتی ہیں۔

یہ بیان تو شہر کے اس عام نظارے کا ہے جو بیرون شہر سے دکھائی دیتا ہے۔ لیکن جب شہر میں داخل ہوتے ہیں تو اس نظارے کی دلفریبی بہت کچھ کم ہو جاتی ہے۔ راستے تنگ اور پیچیدہ ہیں۔ مکانات گونچتے ہیں مگر سوائے عاتقہ کے ایسے مکان شاذ ہیں جن کا روکار یادداشتیں تعمیر رکھتا ہو۔ تاہم ان تنگ اور ٹیڑھی ترچھی گلیوں میں ایک مشرقی دلاویزی ہی جو ان میں گشت لگانے والے کے دل پر ایک خاص اثر کرتی ہے۔

ولیعہد بہادر کے محل کے سامنے ہلالی یا نصف دائرے کی شکل میں سُنچتہ دکانوں کی ایک قطار بنی ہوئی ہے۔ جو عہد بہت سرکل کہلاتی ہے۔ اور اس قطار کے دونوں سروں پر دو سُنچتہ محرابیں بنی ہیں۔ ان محرابوں سے نکل کر شمال اور جنوب کو ایک راستہ چلا گیا ہے جس پر کھوڑے فاصلے تک دو روپہ دوکانیں ہیں۔ یہی یہاں کا بازار ہے اور شام سے کچھ پہلے اس بازار میں ایک چکر لگائیں تو چونکہ گڈھیوں کے ہر طبقے اور درجے کے لوگوں کی مختلف حالتیں ایک ہی نگاہ میں نظر آ جاتی ہیں۔ بعض بلند بالا اشخاص ایسے نظر آتے ہیں جن کے سینے چوڑے۔ بازو بھرے بھرے اور مضبوط ہوتے ہیں اور ان کے ہر عضو میں مردانہ تناسب پایا جاتا ہے۔ ان کے سنجیدہ چہروں سے جلال برستا ہے اور ان کی چال سے استقلال نمایاں ہوتا ہے۔

لباس بھی ان کا سادہ اور سپاہیانہ ہوتا ہے اور اس میں کوئی چیز نمائشی نہیں ہوتی۔ ہاں ایک شمشیر خوش غلاف گلے میں جمائل ہوتی ہے۔ یہ صورتیں یادگار ہیں اس شجاع افغانی اور بہادر بابائی نسل کی جس نے اس ملک میں ریاست کی بنیاد ڈالی۔ کثرت ان رنگیلے اور سچیلے نوجوانوں کی ہوتی ہے جن کی ہر طرز سے زنانہ پن اور ہر ادا سے عیشت پرستی ظاہر ہوتی ہے۔ ان کو انگریزوں

سے نسبت اس مذہبی فرقے کی طرف منسوب نہیں ہو جو ایران میں موجود ہے۔ شاہانِ دہلی کی ڈیوڑھی کی پاسبانی

یا تو ابی غالب اس کی وجہ تسمیہ ہے ۱۲

باریک نمل کے ہوتے ہیں جن کے چاک کمر تک کٹے ہوتے ہیں اور دامن پھریوں کی طرح آگے پیچھے اڑ کر جسم کے حصہ زیرین کی بے ستری کرتے ہیں۔ اُن کی رائین اور پنڈلیاں تنگ نہری کے چوڑی دار چست اور پھنسے ہوئے پا جامے میں مجبوس ہوتی ہیں۔ سر پر شوخ رنگ کی پگڑی ہوتی ہے۔ انگے کے بند زرین یا طلسمی صدی کے دکھانے کے لئے کھلے رکھے جاتے ہیں۔

سر پر پٹے یا انگریزی طرز کے آنگے کے بال ہوتے تو پیٹیاں جمائی جاتی ہیں ورنہ بالوں کا ایک گچھا تو ضرور پیشانی پر پگڑی سے باہر نکال دیا جاتا ہے۔ ہونٹھ پان کی سُرخی سے لال۔ آنکھوں میں سُرمے کی تحریر۔ گلے میں سونے کی کنٹھی۔ پانوں میں چاندی کی بٹری یا توڑا۔ یہ بھی نہیں باہیوں کی دوغلی اولاد ہے جو کاٹھیا واڑی ادنی قوموں کے میل جول سے پیدا ہوئی ہے اور انکے ننگ ناموس کو برباد کرنے والی ہے۔ ان کے علاوہ ہندوؤں میں ناگر برہمن۔ نئے بقال مسلمانوں میں عرب۔ پنجابی۔ وغیرہم بہت سی قوموں کے افراد دکھائی دیتے ہیں جن کے بیان سے مضمون میں طوالت پیدا کرنے کے سوا کچھ حاصل نہیں۔

جونانگڑھ کی خصوصیتوں میں ایک یہ خصوصیت دکھی کہ شاہراہوں پر بخلاف اور کاٹھیا واڑی شہروں کے عورتیں بہت کم نظر آئیں۔ اگر کہیں دکھی بھی گئیں تو یا وہ عورتیں دکھی گئیں جن کی شکستہ حالی ظاہر کرتی تھی کہ وہ بہت ہی غریب ہیں اور سودے سلف کے لئے بھجوری باہر نکلی ہیں یا وہ چڑیل شکل بازاری عورتیں جن کے لئے جونانگڑھ بدنام ہے۔ نہیں معلوم وہ کیسے گندہ مزاج۔ دیوسیرت اشخاص ہونگے جو ان کرینظر غلیظ عورتوں کو پسند کرتے ہیں! ہندو عورتیں بھی باہر نکلتی ہوئی کم دکھی گئیں یا اگر کوئی نکلتی بھی ہیں تو کسی معزز شخص کی گاڑی سامنے سے آتی دیکھ کر فوراً گھونگھٹ نکال پیچھے پھیر کر کھڑی ہو جاتی ہیں اور جب تک وہ گاڑی نکل نہیں جاتی ہے آگے نہیں چلتیں۔ اس ظاہری پردے کی سخت پابندی کی دو وجہیں ہونی چاہئیں۔ ایک تو اسلامی ریاست کا پرانا رواج۔ دوسرے بد اطوار اشخاص کی

کثرت سے تنگ و ناموس کے غیر محفوظ ہونے کا خوف۔

مردوں کا لباس ضمناً پہلے بیان ہو چکا ہے۔ عورتیں تنگ مہری کا پانچا مرہ اور پیشواز^{۱۵} پہنتی ہیں اور سر پر دوپٹہ یا اورٹھنی اور ٹھتی میں بعض پیشواز کے عوض کرتنی پہنتی ہیں اور کم سن لڑکیوں کو قب بھی پہنائی جاتی ہے۔

یہاں کا سکہ کوری ہے جو چوٹی کے برابر چاندی کا ایک سکہ ہے۔

قدا مت کے لحاظ سے جو مقامات تاریخی دلچسپی رکھتے ہیں ان میں کوہ گرنار اول درجے پر ہے۔

ایک روز علی الصبح ہم فٹنوں پر سوار ہو کر گرنار دیکھنے کے لئے اپنی قیام گاہ سے نکلے۔

جس بجگلی میں میں ٹھہرا ہوا تھا اسی میں ایک یورپین سوداگر بھی مقیم تھا۔ جب اس کو معلوم ہوا کہ میں

گرنار دیکھنے کے لئے جاتا ہوں تو وہ بھی ساتھ چلنے پر آمادہ ہوا اور چونکہ وہ ایک زندہ دل شخص تھا

اس کی رفاقت نے تنہائی کی بے لطفی کو بھی دور کر دیا۔ ایک ہندو صاحب بھی بطور رہبر کے ہمراہ

تھے اور ملازموں کو ملا کر ہم چھ آدمیوں کی ایک چھوٹی سی جماعت بن گئی تھی۔ شہر کے مشرقی دروازے

سے باہر نکلتے ہی چٹے چٹے پر بعض مند یا تالاب۔ یا پل یا کنڈ ایسے ملتے ہیں کہ جن کے ساتھ

ضرور کوئی نہ کوئی تاریخی واقعہ منسوب ہے بلکہ بعض مقامات ایسے بھی ہیں جن کے متعلق تاریخی زمانے

سے پیشتر کے قصے اور فسانے مشہور ہیں۔ شہر سے وہ مقام جہاں سے پہاڑ کی چڑھائی شروع ہوتی ہے

دو ڈھائی میل کے فاصلے پر ہے اور جو شکر اس فاصلے کو طے کرتی ہے وہ چھوٹی چھوٹی پہاڑیوں

اور ٹیلوں کے درمیان لہراتی ہوئی ایک پُر جلال کوہستانی منظر سے گذرتی ہے اور اس قدرتی منظر

کو بعض پُرانے کھنڈروں اور گرنار سے نکلی ہوئی ندی پر بنے ہوئے پختہ پل نے زیادہ دل کش بنا

دیا ہے۔ اثنائے راہ میں ایک نو تعمیر پختہ حجرہ بھی ملتا ہے جس میں قدیم زمانے کی سنگین

تختیاں رکھی ہوئی ہیں۔ ان تختیوں پر آشوکا وغیرہ کے کتبے کندہ ہیں۔ ہندوؤں کا مرگھٹ بھی

اسی راستے پر ہے۔ جب ہم گھر سے نکلے تھے تو ابر کی وجہ سے گرنار نظروں سے بالکل غائب تھا۔ اگر ہم نے اس کو اگلے دن اپنی آنکھوں سے نہ دیکھ لیا ہوتا تو اس کے اس قدر قریب موجود ہونے کے کبھی قائل نہ ہوتے۔ جوں جوں ہم پہاڑ سے نزدیک ہوتے گئے کہر کا پردہ آہستہ آہستہ اٹھتا گیا اور جب اس کے دامن میں پہنچے تو گرنار اپنی پوری عظمت و جلال میں دکھائی دینے لگا۔

ابتداءً فراز سے قلعہ کوہ تک پختہ زینے بنے ہوئے ہیں اور شاید کل ہندوستان میں ہی ایک ایسا ایسا مقام ہے جہاں ۳۶۶۶ فٹ کی بلندی پختہ زمینوں کے ذریعے طے کی جاتی ہو۔ ہمارے لئے ریاست کی جانب سے ڈولپوں اور گریسوں کا پہلے ہی سے انتظام کر دیا گیا تھا اس لئے چڑھائی میں نہ ہم تھکے اور نہ ہمیں کسی قسم کی تکلیف محسوس ہوئی۔ لیکن پہاڑ پر بغیر زمینوں کے پاپادہ چڑھنے کا جو لطف ہے وہ ہمیں میسر نہیں ہوا۔ اکثر پہاڑوں میں نصف بلندی یا کچھ زیادہ طے کرنے کے بعد ایک مسطح مقام ملتا ہے جو کہ کوہ کہلاتا ہے۔ گرنار میں یہ مقام منہائے بلندی سے اس قدر قریب ہے کہ اس کو سینہ کوہ کہنا زیادہ مناسب ہے۔ اسی مقام پر جینیوں کے متعدد مندر ہیں جن کے وسط میں بانیوں تر تھکار۔ نئی ناتھ کا بڑا مندر ہے۔ حسن تعمیر کے لحاظ سے ان میں کوئی خصوصیت نہیں ہے اور ستون اور چھت وغیرہ پر نقش و نگار کندہ کئے گئے ہیں وہ بھی چونکہ پتھر نرم استعمال کیا گیا ہے امتداد زمانہ اور حوادث موسم سے شکست و سخت ہو گئے ہیں اور پھر چوڑے کی استرکاری اور قلعے نے ان کو اور بھی بد نما بنا دیا ہے۔ نئی ناتھ کے مندر کے ارد گرد پختہ صحن ہے اور اس صحن کے حاشیے پر ایک جالی دار غلام گردش بنی ہوئی ہے۔ اس غلام گردش میں سنگ سفید کے بہت سارے بُت رکھے ہوئے ہیں۔ ہر بُت کی آنکھوں میں نیگنے جڑے ہیں اور پیشانی پر بھی ایک ایک نیگینہ لگا ہے۔ ایک بُت ایک خانے میں بٹھایا ہوا ہے۔ اس خانے میں گھی کے چراغ جلا کر اترتے ہیں۔ خانہ نہایت تنگ و تاریک ہے اس لئے بند ہوا اور چراغوں کی بوسے دم گھٹنے لگتا ہے۔ ہم ان مندروں کی سیر کر رہے تھے کہ پوجا کا وقت آن پہنچا اور نئی ناتھ کے مندر میں پجاری جمع

ہونے شروع ہوئے۔ گل پُجاریوں کا لباس یکساں اور یک رنگ تھا۔ ایک دھوئی کمر میں بندھی ہوئی تھی اور ایک چادر کندھوں پر اس طرح لپیٹی تھی کہ اس کا ایک سرا چہرے کے حصہ زیرین کو ڈھکنے ہوئے تھا تاکہ ناک اور منہ کے راستے اجرام ہوائی داخل ہو کر ہلاک نہ ہو جائیں۔ ہر دھوئی اور چادر کا رنگ زعفرانی یا زرد تھا۔ پُجاری تو سب کے سب دھیان گیان میں مشغول خاموش تھے لیکن ایک شخص جو معمولی کپڑے پہنے ہوئے تھا پُجاریوں کے درمیان کھڑا ہوا بہ آواز بلند چیخ رہا تھا "پہلی پوجا کے۔ چودہ آنے" دریافت کرنے پر معلوم ہوا کہ یہاں ہر روز ہر پوجا کا نیلام ہوتا ہے اور سب سے زیادہ بولی بولنے والے پجاری کو پہلی پوجا کا موقعہ دیا جاتا ہے۔ گو اس طریقے سے مندروں کے سرمایے میں ایک معقول اضافہ ہوتا ہے لیکن مندر کو منڈی بنانا اور وہاں عبادت کی تجارت کرنا میرے خیال میں نہایت نامناسب ہے۔

ان مندروں سے جانب شمال تھوڑے فاصلے پر ایک بہت بڑی مدور چٹان ہے جو بھیرو جپ یا بھیرو جو کہلاتی ہے۔ اگلے زمانے کے خوش اعتقاد ہندو اس چٹان سے گر کر خودکشی کرنی کو ذریعہ نجات سمجھتے تھے مگر اب اس کلجگ کے زمانے میں اس دروازے سے سرگمبانی ہونا کوئی پسند نہیں کرتا۔

اس مقام کی سیر کرنے کے بعد ہم بہار کی پہلی چوٹی پر گئے جہاں انباماتا کا مندر ہے۔ اس چوٹی سے شہر اور تواج شہر کا سرسری نظارہ بہت صاف دکھائی دیتا ہے۔ جانب مشرق ایک ہی خط مستقیم میں دو اور چوٹیاں ہیں اور ان پر پہنچنے کے لئے بھی زینے بنے ہوئے ہیں۔ ایک چوٹی سے دوسری چوٹی پر جانے کے لئے کچھ زینے اتر کر پھر چڑھنا پڑتا ہے۔ درمیانی چوٹی جو گورکھ کہلاتی ہے۔ تمام چوٹیوں سے زیادہ اونچی ہے اور اس پر کبھی ایک مندر بنا ہوا ہے۔ ہم یہاں تک آئے لیکن اس سے آگے تیسری چوٹی پر نہیں گئے۔ کیونکہ درمیانی نشیب و فراز بھی دشوار گزار تھا اور مندر کے سوائے اور کوئی چیز بھی وہاں دیکھنے کے قابل نہیں تھی۔ ہمیں امید تھی کہ ان چوٹیوں پر

پہنچ کر دوسری جانب ہمیں گر "جنگل نظر آئیگا لیکن بعض جنگل کے میدان دکھائی دیا۔ گر اور گرنار
ان دونوں کی مماثلت سے ہمیں یہ خیال پیدا ہوا تھا۔ جب ہم نے لوگوں سے پوچھا تو معلوم ہوا
کہ وہ جنگل یہاں سے چند میل دُور ہے۔ کہتے ہیں "گر" ہی تمام ہندوستان میں ایسا جنگل ہے جہاں
شیر برپائے جاتے ہیں۔

مسلمانوں نے جب دیکھا کہ ہندوؤں نے تو اچھی اونچی جگہ اپنے تیرتھ کے لئے مقرر کر لی ہے
اور ہم ہی پھسٹی رہے جاتے ہیں تو انہوں نے بھی ایک بلند پہاڑی ڈھونڈھ نکالی جس پر کسی مندر کا
قبضہ نہیں ہوا تھا اور وہیں آسن جما کر اپنی بھی زیارت گاہ قائم کر لی۔ اور گرنار کے مقابلے میں اتا
اُس کا نام رکھا۔ یہ پہاڑی گرنار کے سلسلے میں جانب جنوب و مغرب واقع ہے۔ یہاں بھی سُختہ زینے
بنے ہوئے ہیں۔ ہمارے ہندو بھائیوں نے تو لاٹری قائم کر کے اس کی آمدنی سے گرنار کے
زینے بنائے تھے اور یہاں ریاست کا ہزار ہا روپیہ برپا ہوا ہے۔

ایک روز شام کو حسبِ معمول تفریح کے لئے میں باہر نکلا۔ گاڑی کوہ داتار کے دامن کی طرف
جانکلی اور یکایک میرے دل میں یہ خواہش پیدا ہوئی کہ چلو آج داتار ہی کی سیر کریں۔ وقت بہت
تنگ تھا اور ڈولیلوں کا بھی بندوبست نہیں تھا اس لئے میں نے تو ذرا تامل کیا لیکن ایک ہندو
صاحب میرے ہمراہ تھے انہوں نے یہ کہہ کر چڑھائی کچھ زیادہ نہیں ہے مجھے چلنے پر آمادہ کیا۔
چڑھائی کم ہونے کے متعلق ہمارا اندازہ غلط ثابت ہوا اور داتار کے مقام تک پہنچنے میں پورا ایک
گھنٹہ لگا۔ اثنائے راہ میں کچھ پختہ حجرے ملے تھے۔ ہم تو انہیں کو مزار سمجھ کر خوش ہونے لگے تھے
کہ چلو پہنچ گئے۔ لیکن جب یہ معلوم ہوا کہ یہ تو حضرت کے خلیفہ کی عبادت گاہ ہے تو دل بیٹھ گیا اور
بعد کی چڑھائی گھسٹنے گھسٹنے طے کی۔ خلیفہ صاحب کی عبادت گاہ کو وہاں کے مجاور حضرت کے
وزیر کا مقام کہتے تھے۔ جب ہم منزل مقصود کو پہنچے ہیں تو شام ہو چکی تھی اور نوبت بچ رہی تھی
دروازے کے باہر ایک پختہ چوترے پر چند مجاور سادہ ہوں کی شکل بنائے۔ ننگے۔ صرف لنگوٹیاں

باندھے۔ نہایت سیلی کھلی حالت میں گانجے کی چلموں کے دم لگا رہے تھے۔ دروازے سے اندر داخل ہو کر ایک مختصر صحن ہے اور مقابل میں ایک غار کا منہ دکھائی دیتا ہے۔ میں سمجھتا تھا کہ اس غار میں کسی بزرگ کی قبر ہوگی اس لئے صحن ہی میں کھڑے کھڑے فاتحہ پڑھ لیا لیکن جب غار میں داخل ہوا تو وہاں قبر کا پتہ نہ پایا۔ غار چھوٹا اور تنگ تھا۔ کوئی دو گز چوڑا اور چار پانچ گز لمبا ہوگا۔ بلندی اس قدر کم کہ بحالت رکوع اندر داخل ہونا پڑتا ہے۔ منہ سے غار پر کچھ آرائشی اشیا۔ چند شتر مرغ کے انڈے لٹک رہے تھے۔ ایک پندرہ سولہ برس کا لڑکا۔ کالا بھنگا۔ دو تانوی بیٹھا عود و لوبان کی دھوٹی رہا تھا۔ بند ہوا اور دھویں کے مارے میرا نو دم گھٹنے لگا فوراً بچھلے پاؤں باہر نکل آیا۔ دریافت کرنے پر معلوم ہوا کہ یہ غار تو صرف داتا کا مسکن ہے۔ کسی کو معلوم نہیں کہ وہاں کہاں مدفون ہیں۔ عوام کا اعتقاد ہے کہ رات کو کبھی کبھی داتا ان پہاڑیوں میں گشت لگاتے ہوئے نظر آجاتے ہیں۔ جب ہم پہاڑ سے اترنے لگے تو شفق کا اُجالا زائل ہو چکا تھا لیکن اچھا ہوا کہ رات چاندنی تھی ورنہ موزی جانوروں کا خوف ضرور تھا۔ اب میں اُس پرانے قلعے کا بیان کرتا ہوں جسکی وجہ سے غالباً یہ شہر جو ناگڑھ مشہور ہوا موجودہ شہر سے یہ قلعہ جانب شمال مشرق واقع ہے۔ اور چونکہ ایک پہاڑی پر تعمیر ہوا ہے یہاں کے لوگ اس کو اُوپر کوٹ کہتے ہیں۔ قلعہ کے اندر تمام عمارتیں منہدم ہو گئی ہیں صرف ایک مسجد باقی ہے اور وہ بھی انہدام پذیر ہے۔ گنبدوں کے عوض چھت میں بڑے بڑے گول روشندان بن گئے ہیں اور جو ستون گنبدوں کو تھامے ہوئے تھے وہ بھی ٹوٹ گئے ہیں۔ صاحب گیز پیٹر اس مسجد کا بانی محمود بیگڑے کو ٹھہراتا ہے لیکن میرے خیال میں یہ عمارت دراصل مندر کی ہے۔ ہاں سلطان محمود نے قلعہ فتح کرنے کے بعد مندر کو مسجد بنا دیا ہوگا۔ یہ نتیجہ میں نے اس طرح استنباط کیا ہے کہ عمارت تمام پتھر کی ہے لیکن منبر اینٹ اور چوڑے سے بنا ہے اور ہے بھی بالکل غیر موزوں۔ علاوہ بریں مغربی دیوار میں بعض ایک

محراب کے تین محرابیں بنی ہیں۔ اور ان محرابوں کی نقاشی میں زنجیروں سے لٹکتے گھنٹے گھنٹے گندہ میں جو مندروں کے نقشے کی ایک خصوصیت ہے۔ محرابوں کی انتہائی بلندی پر بعض ٹوٹی ہوئی چھوٹی چھوٹی تصویروں کے آثار بھی پائے جاتے ہیں۔

مسجد کے پہلو میں دو توپیں پڑی ہیں۔ جن میں ایک بہت بڑی ہے اور سلیم توپ کہلاتی ہے۔ یہ توپ طول میں سترہ فٹ ہے اور اس کے پچھلے حصہ کا محیط ساڑھے سات فٹ اور منہ کا قطر ساڑھے نو انچ ہے۔ ترک اس توپ کو دیو میں چھوڑ گئے تھے اور حکیم سلطان بہادر شاہ ملک ایاز نے اس کو جو ناگڑہ پہنچایا تھا۔ اس کی پشت پر خوشخط اور صاف اُبھرے ہوئے حرفوں میں سنجہ نسخ ایک طغرا بنا ہے جس میں لکھا ہے کہ اس توپ کا بنانے والا سلطان سلیمان بن سید کے عہد میں محمد حمزہ نام ایک شخص تھا۔

اس قلعے میں دو کنوئیں بھی بہت عمیق ہیں اور پانی کی سطح بھی ان میں بہت نیچی ہے۔ ایک نیں اترنے کے لئے جزیں بنے ہیں وہ عجیب ہیں۔ کنوئیں کے منہ سے جب اندر جھانکیں تو ایک سیدھی چار دیواری کھڑی نظر آتی ہے لیکن اس چار دیواری کے گرد پہاڑی کاٹ کر زینے بنائے گئے ہیں۔ تھوڑے تھوڑے فاصلے پر کنوئیں کی چار دیواری میں درتھے بھی بنا دیے گئے ہیں تاکہ زمینوں پر روشنی اور ہوا پہنچے مگر درتھے اس غرض کو پورا نہیں کرتے۔ ہاں زمینوں سے اترنے والا دیواریوں سے سزکال کر سطح آب یا آسمان کو دیکھ سکتا ہے۔

فی الحال اس قلعے کے اندر بہت بڑے پختہ حوض تیار ہو رہے ہیں جو بیٹھے پانی کے خزانوں کا کام دیں گے اور ندیوں کے ذریعے یہاں سے شہر میں پانی پہنچایا گیا ہے۔

زمانہ حال کی عمارت عاتقہ کا بیان اگر تفصیل کے ساتھ علیحدہ علیحدہ لکھا جائے تو مضمون بہت لمبا ہو جائیگا اس لئے ان کے متعلق چند اشارے کرنے ہی پر اکتفا کرتا ہوں۔

بہاؤ الدین کالج کی عمارت بڑی عالیشان ہے اور اس کا مال نہایت وسیع ہے۔ کل علاقہ
 بسی میں اس مال کی وسعت رکھنے والے مال بہت کم ہونگے اور کاٹھیا واڑ میں تو یقینی ایک بھی
 نہیں۔ کالج کے متعلق جو ریڈیو ڈیوڈنگ ہوس ہو اور کمروں کی قطاریں بھی خوبصورت بنی ہیں۔ کمروں
 کی دونوں جانب برآمدہ ہے اور ہر کمرے میں ضروری فرنیچر مثلاً میز۔ کرسی۔ پلنگ۔ الماری
 وغیرہ بھی مہیا ہے۔ کاٹھیا واڑ میں جھولے کا بہت رواج ہے اس وجہ سے طلباء کی آسائش
 کے لئے ہر کمرے کے ساتھ برآمدے میں ایک ایک جھولا بھی لٹکتا ہے۔ پروفیسروں کے لئے
 بھی چھوٹے چھوٹے بنگلے بنے ہوئے ہیں اور پرنسپل صاحب کا بنگلہ تو بہت ہی اچھا ہے۔
 بنگلوں اور کمروں کے سامنے چمن بھی آراستہ کئے جا رہے ہیں۔

یہاں کا جیلخانہ بھی قابل دید ہے۔ بیرونی دیوار جو بہت بلند ہے، شکل مربع بنی ہوئی ہے۔ اس
 چار دیواری کے اندر تھوڑی سی کھلی جگہ چھوڑ کر ایک ہشت پہلو احاطہ ہے۔ اس احاطے کی اندرونی
 جانب پھرتے فرخ کمرے بنے ہوئے ہیں جن کے سامنے لوہے کی مضبوط سلاخوں کے جنگلے
 لگے ہیں اور برآمدہ بھی ہے۔ اس جگہ دن کے وقت قیدیوں کو علیحدہ علیحدہ منتقل کر دیا جاتا ہے اور وہ
 اپنے اپنے کاموں میں مشغول رہتے ہیں۔ کوئی دری یا تولیہ بنتا ہے۔ کوئی چکی پستیا ہے۔
 کوئی کھانا پکاتا ہے۔ غرض کل کام قیدی اپنے ہاتھوں سے ہی کرتے ہیں۔ اس ہشت پہلو احاطے
 کے اندر اور تھوڑی کھلی جگہ چھوڑ کر دوسرا ایک ایسا ہی ہشت پہلو احاطہ ہے جس میں رات کو قیدی
 سونے کے لئے چلے جاتے ہیں۔ بالکل بیچوں بیچ میں ایک منارہ نما برج بنا ہوا ہے۔ اس برج
 میں داخل ہونے کے لئے چیل خانے کے اندر کوئی دروازہ نہیں ہے بلکہ جیلخانے کے باہر
 اس کا داخلہ ہے اور سرنگ کے ذریعہ سے اس برج تک پہنچ سکتے ہیں۔ یہ اہتمام اس غرض سے کیا
 گیا ہے کہ اگر کسی وقت قیدی باغی ہو جائیں تو باہر سے فوج سرنگ کے راستے برج پر پہنچ کر ان کو زیر
 کر سکے۔ مجرموں کو۔ خود انہیں کے قول کے مطابق۔ یہاں سوائے قید کے اور کوئی تکلیف نہیں ہے۔

ہر قسم کا آرام ہے۔ کھانا بھی اچھا ملتا ہے۔ تمام احاطوں میں خوشبودار پھولوں اور رنگ برنگ کے پتوں کے پودے لگے ہوئے ہیں۔ سب سے زیادہ جس چیز نے مجھے حیرت میں ڈالا وہ یہاں کی صفائی تھی۔ زمین پر کہیں ایک ٹکڑا بھی پڑا ہوا نظر نہیں آیا۔ قیدیوں کے جسم اور کپڑے بھی صاف ستھرے تھے۔ قیدیوں کے چہروں پر وہ کرخنگی اور وحشیانہ پن بھی نہیں پایا جاتا تھا جو بالعموم جرایم پیشہ اشخاص کی شکلوں سے ظاہر ہوتا ہے۔ وجہ اس کی یہ ہے کہ ہر قیدی کو اپنے اپنے مذہب کے طور پر عبادت کرنے کی تاکید ہے۔ بعض مسلمان قیدیوں کو میں نے تلاوت قرآن میں مشغول دیکھا۔ معلوم ہوتا ہے داروغہ جیلخانہ بڑا ادب آموز شخص ہے کیونکہ ہر ایک کام بڑی باقاعدگی سے انجام پاتا ہے اور قیدی ہم کو آنا دیکھ کر فوراً ایک طرف ہٹ جاتے تھے اور نہایت ادب سے سلام کرتے تھے۔ باہر کے پھاٹک پر تو سنسٹریوں کا پہرہ ہے ورنہ جیلخانے کے اندر جو کیدار اور کچی بردار بھی سب کے سب نیک چلن قیدی ہی ہیں۔

کالج اور جیلخانے کے علاوہ۔ بہادر خاں مانی اسکول۔ مہابت مدرسہ۔ کتب خانہ۔ میوزیم۔ جنا میوں کا دارالامان۔ محلات۔ مقبرے۔ مسجدیں۔ بہت ساری عمارتیں قابل دیکھنے کے ہیں جن کے بیان کو نحوں طوالت مضمون قلم انداز کرنا پڑتا ہے۔ ہاں۔ مہابت مدرسے کے متعلق۔ جو صرف مسلمان طلباء کے لئے مخصوص ہے۔ میں یہ بات کہے بغیر نہیں رہ سکتا کہ ریاست کو جیسی توجہ اس مدرسے کی طرف ہونی چاہی ہو یہی نہیں ہے۔ تنخواہیں کم ہونے کی وجہ سے طبقہ معتمدین تشفی بخش نہیں ہو سکیں ریاست ہی پر الزام لگانا بھی بجا نہیں مسلمان رعایا بھی اپنی اولاد کو اس مدرسے میں بھیجنے سے ناغل اور بے پروا ہے۔

شہر کے ایک مغربی دروازے سے۔ جو نتھلی دروازہ کہلاتا ہے۔ ایک زچھی سڑک عید گاہ کو چلی گئی ہے اور پھر عید گاہ سے سڑک جنوب کی طرف سیدھی چلی جاتی ہے۔ یہ سڑک جو ناگڈہ کی بہترین تفریح گاہ ہے۔ گل سڑک کوئی دو میل تک باغات کے ایک سلسلے میں ہو کر گذرتی ہے۔ کہیں بڑے بڑے

سائے دار درخت ہیں۔ کہیں دو باغوں کے درمیان کچھ پہلہاتے ہوئے کھیت ہیں۔ گرمیوں میں شام کو جب گاڑی اس سڑک سے گذرتی ہے تو وہاں کی خشکی اور تازگی سے دل کی کلی کھل جاتی ہے۔

یہیں روزانہ اس سڑک پر سیر کے لئے ضرور جاتا تھا۔ اس سڑک پر جو پہلا باغ ملتا ہے وہ سردار باغ کہلاتا ہے۔ یہ باغ بہت پرانا ہے جس کو سردار خاں نوحہ دار سورٹھ نے ۱۰۹۲ھ مطابق ۱۶۸۱ء میں بنوایا تھا۔ یہاں گر کے ایالدار شیروں کی ایک بڑی تعداد بچروں میں مقید ہے اور دیگر نادر حیوانات مثلاً لاماد وغیرہ بھی جمع کئے گئے ہیں۔ باغات کا سلسلہ موتی باغ پر ختم ہوتا ہے جس سے نکل کر پریوں کے تلاء پر پہنچتے ہیں۔ یہ تالاب بہت بڑا ہے اور سچتہ بنا ہوا ہے لیکن اب خشک ہو گیا ہے۔ کہتے ہیں اگلے زمانے میں پریاں اس تالاب میں نہایا کرتی تھیں اس لئے اس کو پریوں کا تلاء کہتے ہیں۔ حقیقت میں یہ مقام نہایت پُر فضا اور دلکش ہے اور پریاں یہاں نہاتی ہوں یا نہ نہاتی ہوں مگر مشرقی با مذاق طبیعتوں نے اس کو یہ نام دیکر اپنی منظر فطرت کی قدر دانی اور نزاکت پسندی کا ثبوت دیدیا ہے۔ افسوس ہے کہ جو ناگڑھی اس سڑک کی سیر سے لطف نہیں اٹھاتے۔ انکو تو بس بازار میں حلوائیوں اور بھٹیاریوں کی کیشف دکانوں کا دھواں ہی زیادہ مرغوب ہے۔ انہیں دکانوں کے گرد منڈلاتے رہتے ہیں۔

حضور نواب صاحب کی خدمت میں باریابی کا شرف شب جمعہ کو حاصل ہوتا ہے کیونکہ اس شب کو حضور گویا ایک چھوٹا سا دربار منعقد فرماتے ہیں اور جمعہ کے روز تمام دفاتر میں تعطیل رہتی ہے۔ یہاں یہ کہہ دینا مناسب ہے کہ جو ناگڑھی میں دن رات اور رات دن ہے۔ ملاقات و باز دید۔ ضیافت و ہاڑی کھیل تماشے۔ ناچ رنگ۔ سب کچھ رات ہی کو ہوتا ہے۔ میرے زمانہ قیام میں دو جمعہ کی راتیں واقع ہوئیں اور دونوں راتوں کو میں شرف باریابی سے ممتاز و سرفراز کیا گیا۔ سر شام ہی سے کوئی دو گھنٹے تک تو حضور عام عرضداروں کی عرضیاں سنتے اور ان کے متعلق احکام صادر فرماتے رہے۔ ٹھیک نو بجے میری طلبی ہوئی۔ متعدد سپاہی ننگی تلواریں لئے پہرہ دے رہے تھے

چو بدار سنہری رو پہلی عصا لئے کھڑے تھے۔ نشت فرشی تھی۔ حضور صدر میں مستد پر رونق افروز تھے۔ دائیں بائیں عہدہ دار و مصاحبین خاص بہرات بیٹھے ہوئے تھے۔ جس وقت میں مسند کے روبرو پہنچا حضور ایک مصاحب سے گفتگو میں مصروف تھے۔ چو بدار کی صدا سلام پر نگاہ سے مہربان — سلام نے حضور کو میری طرف متوجہ کیا۔ آداب بجا لاکر میں نے تسبیح خم کئے ہوئے نذر پیش کی۔ حضور نے نذر قبول فرمائی اور بیٹھنے کی اجازت دی۔ دیر تک ازراہ ذرہ نوازی تفتیشِ حالات فرماتے رہے اور نہایت خندہ پیشانی سے پیش آئے۔

عبدالکافی باعظمت

نور کی عکاسی

ہمارے پاس اکثر خطوط ایسے آتے ہیں جن میں کسی پرچے کو پہنچنے کی شکایت ہوتی ہے۔ اور عموماً اس شکایت کا باعث دفتر مخزن کی برقی قرار دیجاتی ہے۔ ناظرین ہماری اس دلشکنی کا اندازہ نہیں کر سکتے جو اس قسم کی شکایتوں سے محسوس ہوتی ہے۔ ہمارے ناظرین کو یقین لاتے ہیں کہ یہاں رسالے کی روانگی میں ہر طرح سے احتیاط کی جاتی ہے۔ اور یہ کبھی ممکن نہیں کہ کسی صاحب کے نام رسالہ پہنچنے میں فرق گناہت ہو جائے۔ یہ بھی ممکن ہے کہ کسی وقت اہلیانِ اک کی غفلت سے رسالہ نہ پہنچے۔ اس کو انسداد کے لئے ایک ذریعہ یہاں ہے کہ انسپکٹر صاحب نے ڈاک خانے خود بیچکر ہمارے جیسٹر کے ساتھ ہر سکیٹ کا مقابلہ کیا۔ مگر پھر بھی اس شکایت کا انسداد ہو سکا۔ شکایتیں برابر آئیں۔ اگر ناظرین مفسد ذیل امور ملحوظ خاطر رکھیں تو اس قسم کی شکایتوں کے پیدا ہونے کا امکان کم ہو جائے۔

(۱) تبدیلی مقام و پتہ سے ہر وقت دفتر نذا کو مطلع فرماتے رہا کریں۔

(۲) خط و کتابت کے وقت اپنا نمبر جیسٹر اور مفصل پتہ تحریر فرمایا کریں۔

(۳) اپنی ڈاک کے انتظام کا بھی خیال رکھیں۔

(۴) جب رسالہ نہ پہنچے تو فوراً دفتر نذا میں اطلاع دیں۔

خاکسار میمن

فنِ شاعری

(۴)

شاعری کے مدارج مذاقیہ یا امتیازیہ

کوئی شخص اس خاصہ طبیعت یا مذاق ممتاز کی نفی نہیں کر سکتا۔ جو ہر ایک شخص کی طبیعت میں موجود ہے۔ ہر طبیعت ایک خاص مذاق یا ایک جداگانہ امتیاز رکھتی ہے۔ گو ہر طبیعت میں مختلف مذاق ہوتے ہیں لیکن ان میں سے ایک مذاق مقابلتاً خصوصیت رکھتا ہے۔ اس خاص یا ممتاز مذاق کی خصوصیت ہوتی ہے۔ وہ گو کسی وقت یا کبھی کبھی تصنع اور لطائف الجیل سے مخفی رکھی جاسکتی ہے۔ لیکن پھر بھی کچھ نہ کچھ اُس کا شائبہ پڑ ہی جاتا ہے۔

بعض لوگوں کا یہ مقولہ ہے۔ کہ ممتاز یا خاص مذاق بدل سکتا ہے۔ اور اس میں وہ خصوصیت نہیں رہتی جس سے وہ ممتاز یا مختص ہوتا ہے۔ اُدھر واقعات مختلفہ یہ ثابت کرتے ہیں۔ کہ خاص مذاق یا رجحان غالب گو کہ خاص یا بعض اسباب سے دھیم یا مدھم پڑ جائے۔ مگر کالعدم نہیں ہو سکتا۔ اور نہ اس میں ایسی تبدیلی آ سکتی ہے۔ جس سے اُس کی خصوصیت بالکل ہی اُٹ جاوے۔

اس بحث میں سب سے اول دیکھنا یہ ہے۔ کہ مذاق خاصہ سے مراد کیا ہے۔ یہ ہم مانتے ہیں کہ انسان کی طبیعت چند اور مختلف مذاق بھی رکھتی ہے۔ اور یہ بھی ثابت ہے۔ کہ اُن سب میں سے صرف ایک ہی مذاق خصوصیت رکھتا ہے۔ جو مذاق خصوصیت رکھتا ہے۔ دراصل وہ سرآمد مذاق ہوتا ہے۔ اور دوسرے الفاظ میں یوں کہا جاوے گا۔ کہ وہ عین طبیعت ہوتا ہے۔ یا یہ کہ طبیعت اس سے ایسی خصوصیت رکھتی ہے۔ کہ جو دوسروں سے نہیں ہوتی۔ کتنا ہی اُسے چھپایا جائے اور کتنا ہی سن پرہ ڈالا جائے۔ کبھی نہ کبھی وہ جھلک مار ہی جاتا ہے۔ ایک حکیم کہتا ہے۔ کہ خاص مذاق انسانی زندگی

کا سہارا یا مشغلہ ہوتا ہے۔ اور طبیعت ذہن اسے
اپنے ساتھ ہی لاتی۔ اور ساتھ ہی لیجاتی ہے۔

فلسفہ شاعری کے عہتبار سے شاعرانہ طبائع میں جس قدر خاص مذاق پائے جاتے ہیں۔ وہ مختلف
پہلو رکھتے ہیں۔ اور انہیں مختلف پہلوؤں کے اعتبار سے شاعری کے مذاقیہ یا امتیازیہ مدارج میں
اور انہی مختلف مذاق کے لحاظ سے ہزار ایک ملک اور ہر ایک قوم میں شاعری کی تفرید اور تشعب بھی
ہوتی رہتی ہے۔

ہم مختصراً مندرجہ ذیل اقسام پیش کرتے ہیں:-

مذاق شکل پسند۔

” سہل پسند۔

” خاص پسند۔

” عام پسند۔

” باطن پسند۔

” ظاہر پسند۔

” تنقید پسند۔

” آزادی پسند۔

” اصل پسند۔

” نقل پسند۔

” امن پسند۔

” جنگ پسند۔

” مدح پسند۔

” ہجو پسند۔

” فلسفیانہ

” صوفیانہ

” رندانہ

” عاشقانہ

۱۵۰ ایک مرتب طلب ہے آیا۔

” ہم سب مذاق اپنے ساتھ ہی طبعاً لاتے ہیں یا وہ

خواص اور دیگر خارجی سبب کا اثر ہیں۔

یہی طویل اور بچیدہ بحث جو جسے فلسفہ اخلاقی میں انسانی انفعال کی ضمن و قیام کی بحث سمجھنا اور مطلق ہے۔ چونکہ اس بحث کا
فرض شاعری سے چنداں تعلق نہیں۔ اس واسطے یہاں اس کی نسبت کچھ نہیں کہا جاتا۔ کبھی جبہ کا مذہب شوق بھی ایسے

اگرچہ مذاق کے اور مراتب بھی ہونگے۔ مگر موٹی موٹی صورتیں ہیں۔ یا اس کے قریب قریب ہیں۔
ان اقسام میں سے جو مذاق کسی طبیعت پر غالب ہوتا ہے۔ اسی زمین میں اس کی شاعری بھی ہوتی ہے
یہ نہیں کہہونگا۔ کہ ایسی طبیعت دوسری زمین میں شعر نہیں کہہ سکتی۔

کہہ سکتی ہے۔ لیکن برتری اور فوقیت اسی زمین میں رہیگی۔ جس کا مذاق غالب ہو۔ کیا ہم کہتے
ہیں کہ بعض طبیعتیں شکل پسند ہوتی ہیں۔ اور بعض سہل پسند۔ بعض طبائع میں عاشقانہ مضامین کا
غلبہ ہوتا ہے اور بعض میں صوفیانہ مواد کا ہجوم۔ بعض بعض فلسفی زمین میں مشاق ہوتی ہیں۔ اور بعض رزم
و بزم میں۔ بعض قدرتی مواد کا چربہ اتارتی ہیں۔ اور بعض نقل پسند۔ بعض کے اشعار میں بالکل ایسی
اور اداسی پائی جاتی ہے۔ اور بعض طبائع اداسی نما واقعات میں بھی اپنا رنگ دکھا جاتی ہیں۔
بعض سلامت روی سے طبع آزمائی کی عادی ہیں۔ اور بعض باوجود حزم و حسن نیت کے بھی
نکتہ چینی پر بالکل بعض تنقید پسند اور بعض شیدائے آزادی۔ ایک شاعر طبائع شاعرانہ کی نسبت
مختلف شکاری جانوروں سے دیتا ہے۔ اگر ایک ہی صید گاہ میں مختلف شکاری پرندے چھوڑے
جاویں۔ تو ہر ایک کی جھپٹ اور رخ جداگانہ ہوگا۔
شاعروں کی تشبیہ کیوں ہوگی۔

صرف اس واسطے کہ طبائع کے مذاق میں فرق تھا۔ معمولی اور عام مذاق میں تو شاعر کی طبیعت
قابو میں رہتی ہے۔ لیکن خاص مذاق کی حالت میں طبیعت خود بخود اس مرکز پر جا رہتی ہے۔ جس پر
مذاقیہ گھڑی کی سونٹی قائم ہوتی ہے۔ شاعر بہتر اور لگاتا ہے کہ اس دایرے سے نکل جاوے۔
مگر ذرا مذاق طوعاً کرہاً اس خاص دائرے میں لے ہی آتا ہے۔ بیشک فردوسی اور سعدی یا حافظ
اور صائب فارس میں۔ غالب۔ سودا۔ میر۔ درد۔ آزاد۔ حالی۔ امیردینانی۔ داغ۔ اقبال
ناظر۔ نیرنگ۔ نذیر۔ ریاض۔ حسرت۔ جلال۔ شاد۔ شاطر۔ اکبر۔ شوکت۔ طالب۔ ارشد۔ ناظم۔
جیب ہندوستان میں چیدہ شاعروں میں سے ہیں۔ یا یہ کہ لوگوں کی انہیں پر نظر پڑتی ہے۔ اور

ہر شعبہ شاعری میں یہ کام لے نکلتے ہیں۔ مگر اگر غور سے دیکھو تو شہرت نہیں بھی کسی خاص شعبہ میں ہی ہوگی۔ اُن کے کلام سے تاڑنے والے تاڑ جاتے ہونگے۔ کہ ان کی طبائع کا مذاق خاص کو نسل ہی۔ سعدی بڑا نامور شاعر اور ہمہ دان گذرا ہے۔ لیکن فردوسی کے مقابلے میں باعتبار رز شاعری کے نہیں آسکتا اسی طرح فردوسی۔ سعدی کا مقابلہ اس کی اپنی زمین میں نہیں کر سکتا۔ امیر عینی کے رنگ میں مرحوم دلغ شکل ہی سے بازی لیجا سکتے ہیں۔ اور امیر مرحوم داغ کی زمین میں فردا جھجک ہی قدم رکھینگے۔

ان سب نامورانِ زمان کے دواوین مقابلتا سامنے رکھ کر دیکھو۔

”ہر گلے رازنگ دہوئے دیگر است“

یہ جدایات ہے۔ کہ ایک شاعر طبیعت کے اعلیٰ مذاق کے خلاف دوسری زمین میں مشق کرتا ہو۔ اور اس میں بھی کچھ نہ کچھ درجہ اور ملکہ پیدا کر لیتا ہے۔ یہ ایک مشق ہے۔ جو اس بحث سے خارج ہے۔ زمانہ اور شاعری۔

جو کچھ ہمارے ارد گرد پایا جاتا ہے۔ یا جو کچھ ہم دیکھتے اور سنتے ہیں۔ یہ سب زمانہ یا زمانے کے آثار اور مظاہر ہیں۔ ہر زمانے میں جو جو علوم اور جو فنون مروج ہوتے ہیں۔ وہ زمانہ موجودہ کی زد یا تاثیر سے محفوظ نہیں رہ سکتے۔ اور یا یوں کہئے۔ کہ ایسے تمام علوم و فنون زمانہ موجودہ کے آثار اور مدخلات سے ہی ترکیب اور ترتیب پاتے ہیں۔

ان سب علوم یا فنون میں سے موسیقی اور شاعری کا ایسا فن ہے۔ جس پر موجودہ زمانے کے آثار کا بہت کچھ یا فوری اثر ہوتا ہے۔ ان دونوں فنون کی گرم بازاری زیادہ تر زمانے کے مقتضیات پر موقوف ہی۔ بعض وقت زمانے کی رفتار اور زمانے کی تقلید بڑے بڑے شاعروں کو بھی مذاق کش بنا دیتی ہے۔ گو ان کا مذاق کچھ اور ہوتا ہے لیکن انہیں زمانے کے مقتضیات کی بدولت مذاق میں تبدیلی کرنی ہی پڑتی ہے۔

کچھ شک نہیں کہ فنِ شاعری اور خصوصاً شاعری کا اعلیٰ ترین یا معراج اس خالص مذاق پر بہت کچھ موقوف ہے۔ جو طبعاً ہر ایک شاعر رکھتا ہے۔ لیکن مقتضیاتِ زمانہ کا اتباع بھی بعض اوقات سخت لازمی ہو جاتا ہے اور باوجود اس کے بھی شاعر زمانے کے رنگ میں رنگا جا کر اپنے خاص مذاق کی جھلک دے ہی جاتا ہے۔

ایک طرف شاعر طبعی مقتضیات کے مطابق اپنی فرقہ بندی کرتے ہیں۔ اور دوسری طرف زمانہ بھی انکی جماعت بندی کرتا ہے۔ بعض اوقات شاعروں کے طبعی مذاق بالکل مدغم اور دھیمے پڑ جاتے یا رنگ خورہ ہو جاتے ہیں۔ کیونکہ زمانے کی بیجا دست برد اور بیجا تحریکیں و ترغیب اصل جدتِ طبائع پر پردہ ڈال دیتی ہے۔ اور ان انوار اور اشعہ پر ایک حجاب سا آجاتا ہے۔ جو معراجِ شاعری کا زینہ ہیں۔

گو زمانہ اپنے زور سے شاعروں کی جماعت بندی کرتا ہے۔ لیکن شاعر بھی اپنے مختصرات اور موجبات سے زمانے پر بہت کچھ اثر ڈالتے اور اہل زمانہ کو ایک خاص مذاق کی طرف لیجاتے ہیں۔ جا دو بیان شاعروں کی نظموں اور شاعری نے بعض وقت زمانے کے لوگوں اور موجودات پر ایسا فوری اثر کیا ہے۔ کہ اہل زمانہ کی کایا پلٹ دی ہے۔ گو ایک شاعر زمانہ اور اہل زمانہ سے ہی سب کچھ لیتا ہے۔ لیکن جب اس کا معاوضہ دیتا ہے۔ تو اس خوبصورتی سے کہ دونوں میں نور اور ظلمت کی نسبت ہو جاتی ہے۔ ایک کارگر عام مواد سے ایک ایسی مشین تیار کرتا ہے۔ جو سب کی نظروں میں سود مند اور بھلی معلوم ہوتی ہے۔ یہی حال شاعر کا ہے۔ شاعر عام واقعات خشک ساخت۔ مخفی کیفیات اور کھر درے الفاظ میں جانِ بخش اثر ڈالتا اور ایک ناموزون اور بھڑی صورت کا مبادلہ لچپی سے کرتا ہے۔ جب کبھی شاعر زمانہ کی گندی مقتضیات سے دوچار ہوتا ہے تو اسوقت باوجود نفاستِ طبع اور مذاقِ پاکیزہ کے بھی شاعری دوڑیں ایسے ایسے ناگفتہ مقامات بھی آجاتے ہیں جو کسی قدر یا بالکل مرکزِ تہذیب سے ہٹے ہوتے ہیں۔ بعض شاعر اس دوڑ

میں جان بوجھ کر شامل ہوتے ہیں۔ اور بعض طوعاً و کرہاً۔ یہی خوفناک دور ہے جس سے ایک قوم کے لٹریچر اور علم ادب میں گندی باتوں اور گندی خیالات کا نشوونما یا مجموعہ ہونے لگتا ہے۔ یہی خوفناک منزل ہے۔ جو ایک قوم یا ایک ملک کے علم و ادب کے راہوں میں مزاحم ہوتی اور اسے بدنام کرتی ہے۔ یہ عمل اس واسطے بھی زیادہ ہوتا ہے۔ کہ شاعریند طبیعتیں خاص خاص ہی ہوتی ہیں۔ اور ان خواص میں سے اکثر طبیعتیں نری شعر پسند ہوتی ہیں۔ اور اس بات کی عادی کہ نظم یا شاعری کا اکثر حصہ انکی طبیعت کے موافق ہو۔ چونکہ شاعروں کا قرب انہیں لوگوں سے ہوتا ہے۔ اس واسطے بعض اوقات انہیں طوعاً و کرہاً ایسے مقامات سے بھی گزرنا ہی پڑتا ہے۔ اور رفتہ رفتہ انہیں کے نقش قدم پر عام شاعر بھی اس زمین میں بہت کچھ حصہ لینے لگ جاتے ہیں۔ جس کا اثر یہ ہوتا ہے۔ کہ ناسود مند اور بُرے مواد بہت جلد سرزمین شاعری میں نشوونما پاتے اور نظر آنے لگ جاتے ہیں۔

ایک جنگجو بادشاہ کے زمانے میں شاعروں کا زور نسبتاً نظم رزمیہ پر ہی زیادہ ہو جاتا ہے اور ایک عیاش سلطان کے عہد میں گل و بلبل اور زلف و خال کی تفسیر پر ہی طبع آزمائی کی جاتی ہے۔ جس قوم اور جس ملک میں آزاد منشی اور حق گوئی کا مشرب گوتے سبقت لی جاتا ہے۔ اس میں شاعروں کی جماعت باعث بار اپنے اپنے مذاق کے سرزمین شاعری میں آتی اور مشق کرتی ہی رہی دور۔ اور یہی زمانہ شاعری کے معراج کا زمانہ اور شہرت کا زینہ ہے۔ ایسے ہی زمانے میں اصلی طبعی شاعری پر روشنی پڑتی ہے۔ اور ایسے ہی زمانے میں ایک شاعر اپنے جواہر طبیعت سے زمانہ اور اہل زمانہ پر روشنی ڈالتا ہے۔

باقی آئندہ

مخزن کی گذشتہ جلدیں از اپریل ۱۹۰۲ء لغات ستمبر ۱۹۰۵ء بڑی کوشش سے ہم پہنچائی گئی ہیں! اور جلدیں بہت خوبصورت اور بڑے اہتمام سے تیار ہوئی ہیں۔ اور جلد کی پشت پر لفظ مخزن اور نمبر جلد خوشنما سنہری حروف میں لکھا ہوا ہے۔ شائقین جلد منگوائیں۔ کیونکہ جلدیں تھوڑی ہیں۔ جلد اول کا قسم دوم ہے۔

کنارِ راوی

سکوتِ شام میں محوِ سرود ہے راوی نہ پوچھ مجھ سے جو ہے کیفیتِ مرے دل کی

پیامِ سجدہ کا یہ زیر و بم ہوا مجھ کو جہاں تمام سواِ حرم ہوا مجھ کو

سیرِ کنارہ آبِ رواں کھڑا ہوں میں

خبر نہیں مجھے لیکن کہاں کھڑا ہوں میں

شرابِ سُرخ سے رنگیں ہوا ہر دامنِ شام

عدمِ کوفتِ افلہ روز تیز گام چلا

کھڑے ہیں دور وہ عظمتِ فزائے تنہائی

فنائستیم انقلاب ہے یہ محل

نظارہ موج کو پھر وجہِ اضطراب ہے کیا؟

مقام کیا ہے سرودِ خموش ہے گویا

لئے ہے پیرِ فلک دستِ عشرتِ دار میں عالم

شفق نہیں ہر یہ سورج کے پھول ہیں گویا!

منارِ خواب گہ شہسوارِ حقیقتانی

کوئی زمانِ سلف کی کتاب ہے یہ محل!

یہ کہنہ مشق نو آموز بیچ و تاب ہے کیا؟

شجر! یہ انجمن بے خروش ہے گویا

نمازِ شام کی خاطر یہ اہلِ دل ہیں کھڑے

مری نگاہ میں انسان پا بگل ہیں کھڑے

رواں ہے سینہ دریا پہ اک سفید تیز

بک روی میں ہے مثلِ نگاہِ کیشتی

جہازِ زندگی آدمی رواں ہے یونہیں

ابد کے بجز میں پیدا یونہیں نہاں ہو یونہیں

شکت سے یہ کبھی آشنا نہیں ہوتا

نظر سے چھپتا ہے لیکن فنا نہیں ہوتا

تربیب

وفات بیان

سید بیان مرحوم اُردو و فارسی کے ایک مشہور شاعر ہوئے ہیں۔ اُن کے ارشد تلامذہ سید علی حسین
 قصیم بلند شہری نے اُن کا مرثیہ لکھا ہے۔ میر قصیم کی چند غزلیں اس سے قبل محزون میں شائع ہو چکی ہیں۔
 اُن سے سوائے لکھنوی مذاق کے اور کسی بات کا پتہ نہیں چلتا۔ ناظرین کو ذیل کے مرثیے سے
 معلوم ہوگا کہ حضرت قصیم ایک سختہ کار شیریں گفتار شاعر ہیں۔ سید قصیم مرثیہ بھی پڑھتے ہیں اور اپنی
 تفسیف بھی پڑھتے ہیں۔ مرثیہ گوئی کی طرز اور مرثیہ پڑھنے کا انداز اُستادان لکھنؤ کو یاد دلانا ہے۔

عسرت زدگان کی داستان ہے چھایا ہوا غم کا اک سماں ہے تھی جس میں بہار رنگِ مہنی آباد وہ باغ اب کہاں ہے
 سالار کو ڈھونڈتے ہیں آنکھیں ٹوٹا ہوا رہ میں کا رواں ہے گم ہے علم بیاں کا سایہ ہر دل پے نقش ہر نشان ہے
 جس گھر میں ہو چراغ روشن بدتر وہ گور سے نکال ہے برباد رہا ہوا جو آباد معمورہ نمکدہ جہاں ہے
 عیاری زائل دہر کا حال واللہ کہ ہو بہو عیاں ہے اللہ سے چرخِ پیر کی گھات یہ دشمن جاں عدو درجاں ہے
 سماں تھا جو کل نظر کر کے ڈہ آج نگاہ سے نہاں ہے

ہے سرچہ اگر یہ دورِ افلاک

رہٹ جائیں گی حسرتیں تر خاک

دُنیا کے فریب ہیں ترالے کس خواب میں ہیں خیال دے کیا آگ ہی اس کی سر پہی سوزش سے پڑی جگر پہ چھالے
 ہے چار طرف وہ دائرہ تزیں ممکن ہو کوئی کہ جاں بچالے دھوکے میں کبھی نہ اسکا انا پڑ جائینگے زندگی کے لالے
 شہد کا جام تاجِ منصور برجم نے ٹھوکروں میں ڈالے حیرت ہو کہاں گیا سکندر آئینہ کو دکھالے دکھالے
 خواص اتر کے پھر نہ ابھرا ڈوبے ہو تو اُس نے کب بچالے چھوڑا نہ کسی میں سال ساقی بیمار دلے کے سنھالے
 کیا طفل۔ جوان و پیر کیسے زندہ کتنے موت کے حوالے

غارت ہوئی رونق جہاں آج

دُنیا سے اٹھا وہ خوشن سائے آج

بیگانہ مزاج وہ یگانہ مانے ہو تو جسکو سب زمانہ
دیکھی جو چین کی بے ثباتی بہل نے اٹھایا ایشیا
اُستادِ سلم الثبوت آہ یوں تیرا جل کا ہونشانہ
گننام تھا نامِ قیس و فراد تازہ کیا اُس نے یہ فسانہ
ہر بات میں بات اوزی ہا تقدر تھی یہ مدبرانہ
تلوارِ صفتِ عدو سہولنا یوں میل ہر اک سر مشفقانہ
خلقِ حسنی محبِ نوازی برتاؤ تمام دوستانہ
وہ حُسنِ کلام با فصاحت و دِ طبعِ ظریف عاشقانہ
چھوڑا نہ مقامِ گوشتِ شعر اللہ سے خیالِ شاعرانہ

بستی نظر آئے کیوں نہ خالی

جب شہر کا اٹھ گیا ہو والی

وہ شاعرِ نکتہ سنج نامی محذوم و مکرم و گرامی پہنچا ہے دماغ کسی کا تاروش
ہاتھ آئی کسے یہ خوش کلامی
تھا سحر کہ گیرِ رزمِ اشعار وہ ہند کا سعدی و نظائی
سیرانِ نظر میں ہیں برابر یزدانی و انوری و جامی
اس یوسفِ حسنِ شاعری بخششی مجھے خدمتِ غلامی
حالاتِ شرف لکھوں کہا تک سرمائے و صفت ہیں تمامی
وہ خضرِ سخن وہ چشمہ فیض وہ قوتِ دلِ حسینِ جامی
تسلیم کو سر جھکانہ جس کا کیش ہوئے آکے خودِ سلانی
خامہ ہے شکستِ دل پر شایا کیونکہ نہ رہے سخن میں خامی

ہر بار یہ گوش زد صدا ہے

دلِ خانہ ماتم و عزا ہے

تابوتِ اٹھکے لچھے ہیں منہ ہم سے چھپا لچھے ہیں مجموعہ عطرِ نختِ شہ سے میت کو بسا کے لچھے ہیں
جائگی کہاں براتِ آخر دولہا جو بنا کے لچھے ہیں نہ یا تو سخن کے ناخدا کو کیا گھر سے خدا کو لچھے ہیں
یا شیرِ سخنوری کو احباب پیشے سے چھڑا کر لچھے ہیں اُس ہر و ملکِ زندگی کو رستو پر قضا کے لچھے ہیں
خوں گشتہ ہر آرزو و شوقِ دل کسی کا دکھا کے لچھے ہیں ظاہر ہے ہوا مرگِ سہو چھوٹے کے لچھے ہیں

وہ تشنہ لطفِ زندگی تھا شوقِ آبِ بقا کے لچھے میں

وہ بلبلِ خوشنِ مایاں ہے خاموش

میں غم سے اڑے ہوئے یہاں ہوش

آج اُسکو کہاں سرجا کے لیں لکھ پڑھ کے کسے غزل سنائیں کس گوشے میں ہم نہیں پڑھیں ^{ٹھٹھکیں} ہاتھ آئے تو آسماں چاہیں

ہے کون شفیق ایسا استاد تصنیف کی جس سردار ہیں قسمت سے مثالِ تدبیر بگڑی ہوئی کس طرح بنائیں

ثابت ہوا رنگِ نورِ افلاک دم بھر میں پلٹ گئیں ہوتیں انبوہ جہاں ہر عرصہ ^{شہ} بیٹھے ہوئے کیا نظر اٹھائیں

آلودہ درد و غم ہیں نرتا دل کس کا دکھا کے دل کھائیں بادل ہے ہماری آؤ سونا ہر سمت سے چھپا گئیں گھٹائیں

ہے دل میں کہ روئیں اب یہاں آنکھوں سے جگر کا خون بہا

آزودہ اگر وہ ہیں رہیں گے

دکھ درد کسی سے کیا کہیں گے

حاصل ہوئی کب کے تو قیر ہو صورتِ نقشِ دل پر تحریر کیا خوب ہو خوبی بیاں آہ باتوں میں اثرِ زباں میں تیر

موسوم تھے جس قدر مضامین کھینچی قلمِ سخن سے تصویر مستور ہے جامع المعانی یزدانی خوش بیاں کی تقریر

دعویٰ کو کیا اسی نے باطل کام آئی زُمدعی کی تدبیر دیکھا ہر مشاعرہ میں بھگا اُستاد کے سامنے سے بی پر

سبغی تھا ہر ایک فقرہ نثر مصرعے تھرکھینچے ہو کر گھٹیر وہ عجب کلام تھا کہ پہروں سُن سُن خموش تھے سخن گیر

کھلتی نہیں بندشِ معانی عاجز ہے نکتہ رسِ مشاہیر

دم بھر میں اُجڑ گیا چین آج

خالی ہو سخن سے سخن آج

خُگشتہ ہوا زرد و کناشا حسرت ہوئی شاعری کی بربا کس کس کے غم و الم میں کس کس کی کریں خدا سے فریاد

اُندرے شانِ کبریائی برباد ہے کوئی کوئی آبا منظور نہ تھی آسیرتی دہر پابند تھا کب وہ مردِ آزاد

واللہ کہ شک نہیں یقین ہے بمثلِ وہ طبع تھی حسدِ ادا انفاظ میں بگمگم نرالا اشعار میں اک عجیب ایجاد

تھا آئے یہ بات کب کسی کو پائی نہ کسی نے طرزِ اُستاد
بے مشبہ نہیں ہر مثل اسکا جس رنگ میں جو کیا ہوا اُستاد
بھولینگے نہ زندگی میں ہرگز اُس محرکہ گیر نظم کی یاد

دل کش نہ ہو رنگ کیوں زبان کا

ہمعصر نہیں کوئی بیباں کا

وہ میر سخن و حید و کیتا وہ ناسخ مصحفی و اُستاد
وہ سوزِ کلام درد آئینز تعقید و عیوب کے سب سے ابرا
خوش طبع آئینِ نغمِ مضمون آزرده مزاج تھا نہ اصلا
دلدار و خلیق و مونس خلق زینت و وجہِ حیات
وہ نیر آسمان شہساز وہ رتبہ مشناسِ نظمِ اعلیٰ
آباد تھا اُس سے نامِ عشاق اب تک ہر یہ شاعروں میں چڑھا
پابند سخن پھر اُس پر آزاد دیکھا نہ سنا کسی کو ایسا
جلتے رہے آتشِ سخن سے محفل میں مثالِ شمعِ اعلیٰ
صائب ہر قصیم رائے اپنی جو کچھ لکھوں وہی ہے زیبا

تھا ذوقِ سخن میں سب کے غالب
وہ مومن پاک رشکِ طالب
صمیم بلند شہری

رمضان

لو آگیا رمضان چہچہے ہیں ساری رات
طلوعِ مہر سے ہر اب غروبِ شمسِ عزیز
بدلنے دیتے نہ کافرِ صبح سے یہ مشک
کبھی جانتھی یہی اور اب بڑھاتی ہے
یہ دن پھرے ہیں کہ اب دن سحر بھی ہر پیاری رات
وہ دن گئے دلِ بیمار پر ہے بھاری رات
ہوئی نہ آئے فلکِ پیرِ خست پیاری رات
دلوں میں دن کے تصور سے بقیاری رات
ہر ایک دن ہے شبِ حید۔ شامِ صبحِ اُمید
فلک نے شام نہ ایسی کوئی سنواری رات

وہ مسجدیں وہ تراویح وہ صغیر وہ امام
وہ روشنی کنولوں کی وہ ریزش گل شمع
گزرتے جاتے ہیں روزے بڑھاتی جاتی ہے
عجیب ماہ مبارک یہ ہے کہ اس کی طرح
بجا ہے کھینچ کے لائے جو روز عید الفطر
گذر گئی ہے شبینوں میں ساری ساری رات
تمام رات ہو محو ستارہ باری رات
دنوں کے حوصلے آ آ کے باری باری رات
کسی کے دن ہیں شماری نہ عتباری رات
یہ روز روز کی تیری امید باری رات

آزاد عظیم آبادی

نورِ دیپور

عالم امکان عجب دریائے بے پایان ہے
آدمی کا دل ہے لنگر۔ آپ دریا جان ہے
بہلا پانی کا جس میں ہستی انسان ہے
نیک عمل کشتی ہے۔ جس کا نا خدا انسان ہے
دو کنارے اس کے ہیں۔ یہ ایک کچی بات ہے
اک کنارے پر ہو دن۔ اور دوسرے پر رات ہے
ہو رہا ہے ایک پر آئینہ عالم نور کا
ایک کے سُرخ پر اُجالا ہے چراغِ طور کا
ایک پر سُورج۔ غدارِ حور کا آیا ہوا
ایک پر بادل سُرخ۔ رنجور کا چھایا ہوا
ایک ساحل پر ہویدا گھاٹ ہو تلوار کا
ایک کے داہن میں گچھا گوہر شاہوار کا
ایک کے سیلاب میں گرداب ہو آزار کا

ایک کی موجوں میں ظاہر آب گوہر صاف صاف

ایک لہروں میں ہے باہر آبِ خنجر صاف صاف

جس کنارے دن جو اس پر بے خبر سوتا ہے ایک

جس کنارے رات ہے اس پر کھڑا روتا ہے ایک

آفتابِ عیش سیروشن مکاں ہوتا ہے ایک

آنسوؤں سے منہ اندھیری رات میں ہوتا ہے ایک

دن ہے وارث کے لئے - لاوارثوں کو رات ہے

سر پہ دونوں کے مگر طالبِ خدا کی ذات ہے!

طالبِ بنارس (ازبئی)

صدائے قومی

سوچکے خوب بس اے میرے عزیز و جاگو

قافلے والے گئے دور - فریاد جاگو

اس کا افسوس نہیں چلتا جو تھک کر رہ جائے

حف اُس پر ہے ذرا چل کے جو اٹا پھر آئے

ماں اٹھو - تاب و تواں تم میں نہیں کیا باقی؟

ہائے کیا ڈال کے نئے دے گیا تم کو ساقی!

اٹھ کے بیٹھو کہ تمہیں دور بہت جانا ہے

رات تھوڑی ہے بڑے طول کا افسانہ ہے

تم نہیں وہ کہ شل کل تھی تمہاری ہمت؟

تم نہیں وہ کہ دلوں پر تھی تمہاری شوکت؟

پرچمِ اقبال کا دنیا میں اٹھایا کس نے؟

ملکہ اری کا سبق سب کو پڑھایا کس نے؟

کس سے شاداب ہوا گلشنِ صد علم و ہنر؟

کس سے آغاز ہوا دینِ حقیقت پرور؟

کون تھا نام پہ جو جنگ کے جاں دیتا تھا؟

جم کے جو نام نہ ہٹنے کا کبھی لیتا تھا؟

سامنے ٹیلے پہ اڑتا ہے وہ منزل کا نشان
سُن لو کانوں سے وہ آوازِ دِرا آتی ہے

لو چلو اُٹھ کے کہ دل کش ہے سہانا ہر سماں
اب بھی ہمت جو کرو بات بنی جاتی ہے

سید نذیر حسین

شباب

ترقیوں کے زمانے کا منتہا ہے شباب
کلیدِ عیش ہے طاقت وہ قوی ہے شباب
زمانہ قدر کا اور عقل و ہوش کا ہے شباب
مسترتوں کے چمن کے لئے صبا ہے شباب
ہزاروں لاکھوں دواؤں کی ایک دوا ہے شباب
قوی سے کام کے لینے کا وقت کیا ہے شباب
غور جتنا کرے جائز اور بجا ہے شباب
عجب زمانہ ہے ہر شخص ڈھونڈتا ہے شباب
ستم ہے - قہر ہے - آفت ہے اور بلا ہے شباب
جانو! شکرِ رحمتِ خدا ہے شباب
یہ دل کا جوش ہے اور نور آنکھ کا شباب
تمام زندگی میں ایک خوشنما ہے شباب
مزے کے لوٹنے کا عین وقت کیا ہے شباب

نہ پوچھو دوستو تم ہم سے یہ کہ کیا ہے شباب
شباب کیا ہے؟ امنگوں کا دور دورہ ہے
شباب کیا ہے! خداداد ایک قوت ہے
یہ کیا ہے؟ غاڑہ روئے بتانِ حسنِ تنہا
اسی میں ہوتی ہیں پُر زور قوتیں ساری
جو اس میں کر لیا - وہ کر لیا - رہا تو - رہا
اسی کو روتے ہیں ہر وقت یاد کرتے ہیں -
اسی کو پوچھتے ہیں اور اسی کو چاہتے ہیں
ادائیں اس کی وہ پیاری کہ کیا کہوں تم سے
اسی کی دل میں ہے قوت - نگاہ میں طاقت
تمام قوتیں اسی کے دم کے ساتھ تو ہیں
شباب کیا ہے؟ پسندیدگی عام کا پاس
شباب مردوں کا حُسن - عورتوں کا زیور ہے

شباب کیا ہے؟ مزے لوٹنے کا آلہ ہے
 بہارِ باغِ جوانی کے لوٹنے والے
 نظر اٹھا کے جسے دیکھا محو دید کیسا
 حسین جنکو سمجھتے ہیں لوگ عالم میں
 شباب حسن کا مخزن ہے عشق کا مرکز
 یہ عقلمندوں کو کرتا ہے دفعتاً احمق
 کوئی بچائے متاعِ حجاب کو کیونکر
 نہ ہوتا یہ تو نہ ہوتے گناہ لوگوں سے
 جو بات بات میں شرم و حجاب کرتے تھے
 جو نکلیں پہلے بری اور کریم نظر تھیں
 جو نشہ اس میں ہے ہرگز نہیں شراب میں وہ
 جو میں نہیں تو نہ پوچھے گا بات بھی کوئی
 جو اپنے حسن کی قیمت وصول کرتے ہیں
 پھنسا جو دام میں اس کے وہ بچ نہیں سکتا
 بنانا ہے یہی بیٹا کو محض نابینا
 شباب میں نہیں کچھ نیک و بد نظر آتا
 انزل میں حسن کی لکھی گئی تھی جو لایف
 کہاں ہیں قدر شناسانِ حسن محبوباں
 حسین عورتوں ہی پر نہیں ہے کچھ موقوف
 یہ ایک قدرتی محرم ہے جو بنوں کے لئے

تمام عیش پسندوں کا مدعا ہے شباب
 اگر ہیں گاہ - تو لاریب کہہ رہے شباب
 پری رُخوں کی گرچشم سرا سا ہے شباب
 وہ دلربا نہیں دراصل دلربا ہے شباب
 جو دیکھو غور سے تو قدرتِ خدا ہے شباب
 عدوے فہم ہے اور دشمن ذکا ہے شباب
 جہاں میں ایک ہی غارتگر حیا ہے شباب
 گنہگار نہیں قابلِ سزا ہے شباب
 حجاب و شرم کو انکی مٹا رہا ہے شباب
 حسین آج انہیں کو بنا رہا ہے شباب
 نشہ کی چیزوں میں سب سے بڑا ہوا ہے شباب
 بصد غور سینوں سے کہ رہا ہے شباب
 بس ان کے واسطے دنیا میں کمی ہے شباب
 خدا بچائے بہت ہی بُری بلا ہے شباب
 جو لوگ اندھے ہیں ان کے لئے عصا ہے شباب
 جنونِ غور سے دیکھو تو دوسرا ہے شباب
 سنہری حرفوں سے اس میں لکھا ہوا ہے شباب
 عروسِ حجلہ خوبی بنا ہوا ہے شباب
 کسی کا کیوں نہ ہو دلچسپ خوشنما ہے شباب
 غضب کا انکو یہ دل کش دکھا رہا ہے شباب

سکھاتا لوگوں کو ہر جو غرور و خود بینی
 رہے شباب کے عالم میں نیک کیا کوئی
 جو کام دیتا ہے یہ۔ کوئی دے نہیں سکتا
 یہ جا کے پھر کبھی صوت دکھا نہیں سکتا
 شباب کا ہے حقیقت میں کچھ عجب عالم
 نہ صرف آدمی کا بلکہ ساری چیزوں کا
 شباب کیا ہے؟ یہ ہے ایک خوابِ لطف انگیز
 جو ناز کرتے ہیں اس پر وہ سخت احمق ہیں
 غرور کچھ نہیں لازم شباب کے اوپر
 حسین کیا ہیں اور ان کا شباب ہی کیا ہو
 وہ کون ہے جو بڑھاپے میں یہ نہیں کہتا
 بڑھاپا کیسا ہی ہو جیتے جی کا ساتھی ہے
 ہمیشہ سب نے کہا۔ اور سب کہیں گے یہی
 یہ اتنی جلد گذرتا ہی کیوں۔ سبب کیا ہے؟
 غلط ہے کوئی گھڑی گھٹتی ہے نہ بڑھتی ہے
 طویل ہو شبِ فرقت نہ مختصر شبِ غم
 زمانہ عیش کا ہوتا ہے مختصر معلوم
 بہت ہی اچھا ہے جو کچھ نہیں ثبات اسے
 رہے جوانی میں جو متقی و نیک خص سال
 تین کر عمل نیک اور قدرِ شباب

وہ خود نسائی و نخوت کا آئینہ ہے شباب
 ستم ہے دشمن ہر نیک و پارسا ہے شباب
 جہاں ہیں سب سے زیادہ گراں بہا ہے شباب
 شیم گل ہے یہ دور و زکی ہوا ہے شباب
 جو آفتاب ہے انسان تو ضیا ہے شباب
 عجیب دلکش و دل چسپ و دلربا ہے شباب
 رہیگا اور نہ کسی کا کبھی رہا ہے شباب
 ہوا ہے۔ صبرِ دلِ درد آشنا ہے شباب
 یہ چند روزہ ہے اور محض بے بقا ہے شباب
 وہ آشنا ہیں کسی سے نہ آشنا ہے شباب
 پھنسا کے ہم کو مصیبت میں چلے یا ہو شباب
 وہ بیوفا نہیں جیسا کہ بیوفا ہے شباب
 شباب سے بھی کہیں بڑھ کے بے بقا ہے شباب
 شبِصال ہے۔ یار و عیش۔ یا ہے شباب
 بڑھا ہے شیب کبھی۔ اور نہ کم ہوا ہے شباب
 نہ رنگِ رخ کی طرح سے گریز پاپے شباب
 اسی سبب سے یہ کہتے ہیں بے بقا ہے شباب
 جرائم اور معاصی ہی پر فدا ہے شباب
 اسی کا اچھا ہے۔ پیارا ہے خوشنما ہے شباب
 خدا رکھے ابھی تیرے شباب کا ہے شباب

کاپیٹ

اے ساقی گلخوار و گلخام	اے راحت و وحل کے آرام	حالت ہی یہ کیا یہ کیا سماں ہے	وہ محفل عیش اب کہاں ہے
کیوں بند ہوئے کشی کا فتر	کیوں طاق پہ کھدے ہیں سیاغز	شیشوں سے ٹپک ہی ہو حشت	یہ خانہ بنا ہے دشت حیرت
مینا ترے منہ کو تک سے ہیں	کیوں خم تر سر پر ٹپک سے ہیں	گلدستہ رکھو ہو تو ہی باسی	ہر چیز چھپائی ہے اسی
وہ نقش و نگار کلا صنعت	حیرت کو ہوئے نقش حیرت	وہ غنچہ گل بہار قدرت	مُر حجاب کے ہو ہیں خار حیرت
وہ بولیں شہزادی گلابی	نابینھی و سُرخ و زرد و آبی	وہ میز وہ کرسیاں وہ کنٹر	سوڈا لیمینڈ - روز و آٹ
وہ روز کے تیرے چنے والے	آواز سے تیری جینے والے	اے ساقی ماہ و شاد کدھریا	کیوں حال سے تیری بیخبر ہیں
وہ تیری بہار اُجڑ گئی کیا	گل پر ترے اوسن گئی کیا	محفل تیری سب اُلٹ گئی کیوں	تقدیر تیری پلٹ گئی کیوں
کس کا ہر سوک کس کا غم ہے	کیوں چپ ترا بارونم ہے	وہ جام شراب لے گیا کون	وہ نقل و کباب لے گیا کون
وہ غول کہاں ہیں سیکشوں کے	جھڑٹ ہیں کہاں برقی شوں کے	کیوں بند ہو قہر نہ جینا	کیوں چپ ہو سرو نمازینا
کیلوں بازی گنجد ہے اتر	بچھتی نہیں کیوں سا چوہر	وہ کھیل ترا بگڑ گیا کیوں	وہ راج ترا اُجڑ گیا کیوں
کل تک تری حالت اُدھر کچھ تھی	رنگ اُدھر تھا صورت اُدھر کچھ تھی	ریشم سے وہ بال عسری ہو	گجرے پھولوں کے دوون گیسو
چیشانی دکشاہ و منور	اس پر وہ غضب جڑا اُدھر	ابو ترے غیرت مہ نو	وہ نرم و سفید کان کی لو
پلکیں تری ل نشیں تم کو ش	جادوئے نگاہ سے ہم غوش	انداز نظر نے دل بسدی کے	نقشے آنکھوں میں سامری کے
آنکھوں میں وہ لال لال دور	رخسار وہ تیرے گورے گورے	وہ ہونٹ ترے خطِ ہلالی	انہر وہ ذرا ذرا سی لالی
وہ لب ترے غیرت گل تر	وہ دانت فدا تھی چنے گوہر	اعجاز ترے ہر اک سخن میں	سیدھی سی روش و بانگ میں
غنچہ سادہ من خزانہ حسن	ہر بات تری فسانہ حسن	چہرہ کی تراش وہ کتابی	رخساروں کا رنگ وہ گلابی
گردن تیری شمع نور کی سی	ساخچے میں ڈھلی بلور کی سی	وہ جاہ گہ شہاب سینہ	وہ دولت حسن کا دینہ

موزوں صورت صفت زالی	نازک سی کمر لچکنے والی	فتنہ انگیز و دلولہ خیز	وہ جگا بجاکھا دل آویز
مستانہ روی قیامت لگیز	میٹھی باتیں تبسم آمیز	سج و سج میں عجیب لگیز تھا	سا پنچ میں ٹھلا ہوا بدن تھا
بے مثل تھی تیری دلفریبی	مشہور تھی سری جامہ زیبی	تجھ کو بھی ملا تھا آخر میں انداز	موزوںیت لباس کاراز
کیا فکر ہے کس کا یہ الم ہے	پیشانی پہ کیوں غبارِ غم ہے	کیوں اٹھ گئے جانِ شاہِ مفضل	اب کیا ہوئی وہ بہارِ مفضل
پلکیں ننناک شاہِ حال	آلودہ گردِ شمیمِ بال	آنکھیں سرورِ سحرِ بزار	چہرہ پر ہیں یاس کے آثار
سینہ نمازِ جوشِ رقت	آنکھوں سے بیان ہیں غنیمتِ رقت	لب خشک گمادہ سوزِ دل ہیں	زخماں سفید و مغمض ہیں
جستی پہ نہیں غریب قادر	رفقار سے بے بسی ہو ظاہر	بجھکنے لگی وہ بھی بارِ غم سے	رعنائی تھی جس کمرِ دم سے
باتی نہیں فرقِ یار و اغیار	گفتار میں میدی کے آثار	جبراً کوئی اب چلا رہا ہے	اندازِ روش تبار ہے
صنعت اسے کچھ چھپا رہی ہے	قدرت جسے اپ مٹا رہی ہے	کچھ یاس تو کچھ امیدِ حاری	نظروں میں تماشہ بقراری
صنعت سر بنا ہے کون کمال	آخر کو فنا ہے غافل	یہ کام بھی چند روزِ حلِ حلیا	نمکن ہے ضرورتیں نکل جائیں
ٹپتے نہیں یہ نہ ٹپنے والے	قدرت کو ہیں عددِ نزلے	ایمان کی عقل سے یہاں رنگ	صنعت میں کہاں وہ قدرتی رنگ
ہر وقت چالیتیں ہیں طاری	تخلیق و فنا سدا ہیں جاری	ہم سب ہیں مطیعِ حکمِ رب کے	اوقات مقررہ ہیں سب کے
ہموزن امیری و فقیری	یکساں ہو اُسے شاہِ پیری	اس بات کو جانتا ہوا نا	زواجِ نیا ہے کل پرانا
ہر عجزِ شرت اب دگل میں	ہے وقت کی قدر اس کے دل میں	نازاں نہیں خیالِ خوابِ پرہ	مفرود نہیں شبابِ پر وہ
(اے کاش تجھ کو نظر ہوئی)	تجھ کو بھی خبر اگر یہ ہوتی	تھوڑی سی خوشی میں کب غافل	احسانِ فلک ہے اس کو حاصل
آغوشِ عدو میں تو نہ ہوتا	کچھ فرق بڑی بھلی میں ہوتا	وہ قیمتی وقت کیوں گنوا تا	تو خوابِ گراں سوچنا جاتا
ہوتا تجھے کس طسرح گوارا	گوہر کی بجائے سنگِ خارا	دل میں ترے اعدا لکھتا	شادی و الم میں ٹکڑے لکھتا
تو ڈوب کے لاتا کوئی موتی	سچوں کی تجھے تلاش ہوتی	بوالحرص کو ہم نفس نہ رکھتا	صادق کو نہ بوالہون سمجھتا
نقشِ باطل مٹا کے چھوڑا	قدرتِ لودہ طبعِ تسلیم توڑا	جھوٹوں کی چمک نے تجھ کو	سچوں پہ کیا نہ کچھ سہارا
انجام جہاں پہنچو والو	اکرام ہو امین پھنچو والو	وہ حسنِ شباب کا زمانہ	بر باد ہوا وہ کارخانہ

دنیا کے چمن کے نوہا لو	تھوڑی سپیکر بہکنے والو	اے غافل بھول کر نہ سونا	انجام سے بے خبر نہ ہونا
قانونِ خدا جو توڑتے ہیں	جو صدق سے منہ کو موڑ دیتے ہیں	غافل نہیں حق کا کارخانہ	دیتا ہے سزا انہیں زمانہ
مرتے ہیں وہ ایڑیاں گڑا کر	پاتے ہیں سزا سخت مر کر	قائم نہیں رنج و شادمانی	عبرت کی جگہ ہر دارفانی
دنیا کی حیات کا مرانی	لاتی ہے عذاب آسمانی	دنیا کا ہے بھل غرور و نخوت	انجام ہر آسماں کی لعنت
جیسے پڑھی جلا کے چھوڑا	سب نام و نشان مٹا کر چھوڑا	اے کم نظر و خدا کو مانو	دنیا کو طلسم تیرا جانو
اس میں نہیں نور آسمانی	جس سے ہو سر و عبادانی	اللہ ہے نورِ جزو کل کا	خالق ہے وہی ہر ایک گل کا
جو کچھ ہے وہ آرزو اسی سے	گوہر کی ہے ابرو اسی سے		

تازہ غمخیز

نہ بخوابی نہ بد خوابی کوئی تربت کے سونے میں
 وہ ایسا کون ہو ڈالے ہلاکت میں جو دل اپنا
 جہاں چاہو میسر ہے نہ میلہ ہونہ بوسیدہ
 ترے عاشق کو راحت مل چکی اے وائے ناگامی
 خزاں نے کیسے کیسے نخل کو پامال کر ڈالا
 تلاشِ دل تو اے ناصح بھلا اک امر آخر ہے
 کہاں پھینکا ہوا کر روح نے حسنِ خاکی کو
 عجب آرام سے چمکے پڑے ہیں ایک کونے میں
 میں خود روتا نہیں ناصح مزا ملتا ہر روز میں
 خدا نے کیا شرف رکھا ہے تمہی کے بچھونے میں
 شبیں کستی ہیں بے تابی میں دن کستوں میں روز میں
 مشقت باغبان نے کس قدر کھینچی تھی لوہے میں
 مجھے ہر گفتگو کسخت کے ہونے نہ ہونے میں
 یہی ہوتا ہے طاقت سے زیادہ بوجھونے میں

دورِ مضمون کو ہر ایک گوندہ لے اے شاد شکل ہے

سلیقہ انتہا کا چاہئے موتی پروانے میں

شاہ عظیم آبادی

جستجو میں اس کی وحشت کا چلن ثابت ہوا
 آج تک عدے جس کی تھا مدارِ زندگی
 حور کا دلدادہ نکلا زاہد صورت پرست
 بنگیا سینے پہ جب داغ تو لا آفتاب
 دشت کے دامن میں وہ گل ہیں جو گلشن ہیں نہ تھے
 کھل گیا راز کمر بند ہنسنے سے میرے قتل پر
 عازم ملک بقا ہوتے ہی بدلا روح نے
 تبر میں دل کو مستاع دہرتھے و جبرِ خلش
 پہنچی از خود رستگاری تک نوبت گزشتگی
 عیش کا انجام غم ٹھہرا سرائی میں
 یاد لب میں جان شیریں کا دوش غم لے چکے
 آے پری شق افسوس کا کیوں جہاں قائل نہ ہو
 ہے غبارِ عاشقان چشم سو وحشت عیا
 شام سے تا صبح عشق زلف و عارض میں جلا

بہکی باتوں سے برا دیوانہ پن ثابت ہوا
 دائے محرومی وہی پیمیاں شکن ثابت ہوا
 شیخ سمجھے تھے جسے وہ برہمن ثابت ہوا
 صبح مرقد کا سپیدہ ہے کفن ثابت ہوا
 عشقِ ردے یار میں صحرا چمن ثابت ہوا
 وصل کا انکار کرنے سے دہن ثابت ہوا
 قالبِ خاک کی پُرانا پیسہ ہن ثابت ہوا
 خارِ دامن گیر ہر تارِ کفن ثابت ہوا
 راہِ الفت میں سفر اندر وطن ثابت ہوا
 غور کرنے سے یہ گھر دارِ محن ثابت ہوا
 رشک لے لے تیرا مجنوں کو کہن ثابت ہوا
 چاند کا ٹکڑا تیرا گورا بدن ثابت ہوا
 جو بگولا دشت سے اٹھا ہرن ثابت ہوا
 تیرا پروانہ بھی شمعِ انجمن ثابت ہوا

جمع ہوتے جاتے ہیں اہل سخن یاں بھی جیب

قدر داں اس فن کے ہیں شاہِ دکن ثابت ہوا

تیرا پیر

تصیح: - ماہ گذشتہ کے پرچے میں صفحہ (۳۰) پر میر نیرنگ صاحب کی غزل کے مقطع کے دوسرے مصرعے کو اس طرح پڑھے "ترے کوچے کے گلشن سے کوئی کیوں جائے زنداں کو"

کس طرح اُس بشر سے کسی کو ضرر نہ ہو
 وہ اور اُن کی غنچہ و گل نظر نہ ہو
 دم بھر وہ میری آنکھ سے ادھملا کر نہ ہو
 اُوچی نظر ہوئی ہے تو نیچی نظر نہ ہو
 وہ خود ہیں بے تیرا لگی کے لگاؤ سے
 ڈرتا ہوں دیکھتے نہیں ابرو کو اس لئے
 مانا کہ دیکھنے سے بھی جیتتا ہے آدمی
 سینے سے ڈھل رہا ہے دوپٹہ جو بار بار
 وہ چاک چاک ہے تو یہ صد زخم زخم ہے
 قدغن کیا ہے جو شیش رنگت بہانے
 دل کی سی جو کئی کسی ایسے کو نہ بھینچے
 طاقت نہیں ہے ضبط کی مر جائیگے غیب
 ناصح کسی کی آنکھ جو کہ جائے بزم میں
 کیا کیا تڑپ تڑپ کے نہ مانگی دعا و صل

بدہ تو بندہ جس کو خدا کا بھی ڈر نہ ہو
 ڈرتے ہیں وہ کہ خندہ زخم جگر نہ ہو
 اتنی خبر ہی مجھ کو کہ بھپ کر کچھ خبر نہ ہو
 کس کام کا وہ تیر کہ جو کارگر نہ ہو
 یہ بھی ہے کوئی بات ادھر ہو ادھر نہ ہو
 چتون تری چڑھائے ہوئے باڑ پر نہ ہو
 وہ کیا کرے جسے ترے دتک گزرنے ہو
 ہے رشک مجھ کو دست نسیم سحر نہ ہو
 ممکن نہیں کہ دل کے برابر جگر نہ ہو
 دو دن کے بعد پھول کی مٹھلی میں نہ ہو
 انسان ہو خدا کے لئے جانور نہ ہو
 اے آہ اب تو نشتر زخم جگر نہ ہو
 تیرے فرشتے خاں کو بھی اس کی خبر نہ ہو
 تقدیر کی ہے بات مری جان ورنہ نہ ہو

شاعر کسی کا قصہ غم کیا سونگے تم؟
 جاؤ بھی اپنا کام کرو میرے سر نہ ہو

آغا شاعر دہلوی قزلباش

رند کے حال سے اب شیخ خبردار نہیں
 گرمی سوکھشیں دل مرگ سے ناچار نہیں
 کون ہے جو تجھے دل دیکے گنہگار نہیں
 ناز مرغ گرفتار گرفتار نہیں

بگر اینساگی خوشی و بکھڑی دہر
 حسن! یہ تیرے کرشمے ہیں کہ باہمہ شوق
 سیرِ طوفانِ حوادث نہیں کارِ آساں
 چاہتے ہو کہ میں پھر کھاؤں فریبِ غمزہ
 کچھ اگر ہے تو ہے دلجوئی دشمن کا گلہ
 اثرِ عشوہ سے تیرے ہی عجب حال مرا
 رک وادراک کی ہے ہم کو حقیقت معلوم
 آنکھ کھلتی ہے دورنگی جہاں سے سب کی
 ہوں میں وہ جنس کوئی جس کا خریدار نہیں!
 طاقت دید نہیں قوت گفتار نہیں
 بخت پر اپنے میں نازاں ہو کہ بیدار نہیں
 لب پر اقرار کہاں ہو اگر انکار نہیں؟
 ورنہ کچھ شکوہ بیہرئی دلدار نہیں
 شکوہ لب پر ہے مگر حضرت اظہار نہیں
 کچھ وہی لوگ ہیں ہشیار جو ہشیار نہیں
 ورنہ یاں کس کو تمنا سے سروکار نہیں

ریتختے میں ہے مرے رنگِ ظہوری حشت

ہر کوئی جن کو سمجھ لے یہ وہ اشعار نہیں

رضاعلیٰ وحشت (از کلکتہ)

باتوں پہ دل جلوں کی نہ آئے جان جانیے
 صدقہ ان انکھڑیوں کا ادھر بھی نگاہِ ناز
 بیفائدہ ہے حضرتِ ناصح قبیلِ قتال ق
 سیرت وہ دلپسند کہ دل کیجئے نثار
 اچھا قصور وار جواب کچھ گلہ کروں
 سیری تو کچھ نہیں ہوتی دیدار سے مگر
 جھگڑے یہ سن عشق کے سب چھوڑیو رخصتا
 بس ہو چکی بہت خفگی۔ مان جانیے
 ہم وہ ہی آشنا تو ہیں بچپان جانیے
 بندہ نواز بہرِ خدا مان جانیے
 صورت وہ دلفریب کہ قربان جانیے
 پامال کیجئے مرے ارمان جانیے
 اللہ کے سپرد مری جان جانیے
 کسپ کمال کیجئے۔ جاپان جانیے

رضاعلیٰ

عرق مادر الہم انگریزی دو اس



جس میں انگریزی ہی سبب اور ایک سے بڑی بوئی مولدہ و مصلیٰ خون اور یہی
 دو اوزن کا ست اور بیشتر۔ بعض سے علاج کے غرضتوں کا جو ہر کشیدہ کر کے شامل
 کیا گیا جو دو اور غذا کا کام دیتا ہے۔ سال میں ایک دفعہ ایک ماہ لے کر
 استعمال بطور علاج حفظ یا تقدم کیا جائے تو بھر کوئی مریض جس میں
 داخل نہیں ہو سکتا اور نہ کوئی قوت گھٹ سکتی ہے اور جو سمیت تبدلات موسم
 کے باعث ہو ان سبب کا جسم پر بڑا اثر ہوتا ہے۔ جسے وہانی عوارض بلکہ سس
 سینہ۔ طاعون وغیرہ کے اجرام جان انسان کے دشمن ہیں۔ کیوں کہ خون کے
 نسیج کیسے جو قدرت نے بیرونی دشمنوں کے حملے سے محفوظ رکھنے کے لئے ایک
 جھللی یا چال کی صورت میں پیدا کیے ہیں (خون کو بار بار کبھی سے دیکھو تو
 یاد رہے کہ وہ کبھی دیکر دیکھو کہ ایک جزو تدور نظر آتی ہے) یہ بیرونی تمام
 دشمنوں کو قید کر کے مارنے کی خدا آئی تہ پیر ہے +

علم انحال الاعضاء ثابت ہو سکتا ہے کہ یہ قوت خون جیتاں مقدر کر کثیر خون
 میں ہوتے ہیں کوئی مریض جسم میں پیدا نہیں ہو سکتا۔ اگر وہ دماغ میں خون
 میں کم ہوں تو بھاری طحال اور وباچی امراض پیدا ہو جاتے ہیں اور کمزوری
 اور اعصابی ریشہ کے بگاڑ ان کی کمی سے شروع ہوتے ہیں +

اس عرق مادر الہم کے پینے سے خون کا مقدار کم

میں بڑھ جاتا ہے جس سے تمام اعصابی ریشہ خوشحال اور اپنے انحال کو
 باقاعدہ کرنے میں مجبور ہو جاتا ہے۔ عرق مشرق کرنے سے پہلے جسم کا وزن کر لو
 اور ایک ماہ پینے کے بعد دیکھ لو وزن ڈیڑھا چار گیارہ اسی واسطے جو
 لوگ عرق مادر الہم کو سال بھر میں ایک دفعہ موسم سرما میں چند بوتلیں پی
 لیں گیارہ ماہ صحت سلامتی سے گزار سکتے ہیں کھانا پیر و مٹو کے علم سے
 کے علاوہ صحت لوگ جن کے نام ریشہ میں موجود ہیں ثابت کرتے ہیں کہ وہ اپنے
 ذریعہ کامیاب ہوتے۔ ہزاروں بوتلیں ہر سال باہر جاتی ہے +

عرق مادر الہم کے پینے سے چہرہ پر نور ہوتا ہے۔ رنگ روشن۔ آثار
 میں قوت بہت۔ مگر صحت اور آواز بولانی بنو دار ہوتے ہیں۔ بن
 بدن بیتی چلی جاتی ہے +

عرق مادر الہم کمزور۔ لاف کو تڑپہ بنا تہا ہے +

ایک بوتل دو روپے (عق)۔ ۳۰ تھیل (پے)۔ آدمی درجن (۱۲۵) اور جن ۱۲۵
 تھات میں ۳۰ پوس سے کم روانہ نہ ہوگا۔ ریلوے سٹیشن کا نام مل لائن
 پورا لکھیں۔ (مفصل کتاب صحت یا نکلان آری بیکر طلب کریں) +

پتہ: حکیم ڈاکٹر غلام نبی زبیر الحکما
 ایڈیٹر سالہ حافظ صحت لاہور (چوہدری)

عرق مادر الہم انگریزی دو اس



